



Kunsill
tal-Unjoni Ewropea

Brussell, 5 ta' Lulju 2023
(OR. en)

11220/23

Fajl Interistituzzjonali:
2023/0205 (COD)

EF 198
ECOFIN 692
CODEC 1235

PROPOSTA

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	29 ta' Ġunju 2023
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2023) 360 final
Sugġett:	Proposta għal REGOLAMENTO TAL-PARLAMENT EWROPEW U TAL-KUNSILL dwar qafas għall-Aċċess għad- <i>Data</i> Finanzjarja u li jemenda r-Regolamenti (UE) Nru 1093/2010, (UE) Nru 1094/2010, (UE) Nru 1095/2010 u (UE) 2022/2554

Id-delegazzjonijiet isibu mehmuz id-dokument COM(2023) 360 final.

Mehmuz: COM(2023) 360 final



IL-KUMMISSJONI
EWROPEA

Brussell, 28.6.2023
COM(2023) 360 final

2023/0205 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

**dwar qafas għall-Aċċess għad-*Data* Finanzjarja u li jemenda r-Regolamenti (UE)
Nru 1093/2010, (UE) Nru 1094/2010, (UE) Nru 1095/2010 u (UE) 2022/2554**

(Test b'rilevanza għaż-ŻEE)

{SEC(2023) 255 final} - {SWD(2023) 224 final} - {SWD(2023) 230 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Sabiex tirnexxi f'ekonomija mmexxija mid-*data* li taħdem għan-nies u n-negozji, l-Ewropa trid issib bilanċ bejn il-fluss u l-użu wiesa' tad-*data* u tippreserva standards għoljin ta' privatezza, sigurtà, sikurezza u etika. Fil-komunikazzjoni dwar strateġija Ewropea għad-*data*¹, il-Kummissjoni stabbiliet kif l-UE għandha tohloq ambjent ta' politika attraenti sabiex, sal-2030, is-sehem tagħha tal-ekonomija tad-*data* jkun mill-inqas jikkorrespondi għall-piż ekonomiku tagħha.

Fil-finanzi, il-Kummissjoni identifikat il-promozzjoni ta' finanzjament xprunat mid-*data* bħala wahda mill-prijoritajiet fl-istrateġija għall-finanzi digitali tagħha għall-2020² u habbret l-intenzjoni tagħha li tressaq proposta leġislattiva dwar qafas għall-aċċess għad-*data* finanzjarja. Il-Komunikazzjoni tal-2021 dwar Unjoni tas-Swieq Kapitali³ kkonfermat l-ambizzjoni tal-Kummissjoni li tħaffef il-hidma tagħha fuq il-promozzjoni ta' servizzi finanzjarji xprunati mid-*data*. Hija habbret l-istabbiliment tal-Grupp ta' Esperti dwar l-Ispazju Ewropew tad-*Data* Finanzjarja biex jipprovdi kontribut dwar l-ewwel sett ta' każijiet ta' użu. Aktar reċentement, il-President tal-Kummissjoni von der Leyen ikkonfermat fl-ittra ta' intenzjoni tagħha tal-Istat tal-Unjoni tal-2022 li l-aċċess għad-*data* fis-servizzi finanzjarji huwa fost l-inizjattivi ewlenin godda għall-2023.

Il-klijenti tas-settur finanzjarju tal-UE bhalissa ma jistgħux jikkontrollaw b'mod effiċjenti l-aċċess u l-kondiviżjoni tad-*data* tagħhom lil hinn mill-kontijiet tal-pagamenti. L-utenti tad-*data*, jiġifieri d-ditti li jridu jaċċessaw id-*data* tal-klijenti biex jipprovdu servizzi innovattivi, għandhom problemi biex jaċċessaw id-*data* miżmuma mid-detenturi tad-*data*, jiġifieri istituzzjonijiet finanzjarji li jiġbru, jaħżnu u jipproċessaw dik id-*data* tal-klijenti. B'riżultat ta' dan, anki meta l-klijenti jkunu jixtiequ hekk, dawn ma jkollhomx aċċess mifrux għal servizzi finanzjarji u prodotti finanzjarji xprunati mid-*data*. Sett ta' problemi relatati ma' xulxin jispjegaw l-aċċess limitat għad-*data*. L-ewwel nett, fin-nuqqas ta' regoli u għodod għall-ġestjoni tal-permessi għall-kondiviżjoni tad-*data*, il-klijenti ma jafdawx li r-riskji potenzjali tal-kondiviżjoni tad-*data* huma indirizzati. Għalhekk, huma spiss ma jkunux lesti li jikkondividu d-*data* tagħhom. It-tieni, anki jekk ikunu jridu jikkondividu d-*data*, ir-regoli li jirregolaw tali kondiviżjoni huma jew assenti jew mhux ċari. B'riżultat ta' dan, id-detenturi tad-*data* bħall-istituzzjonijiet ta' kreditu, l-assiguraturi u istituzzjonijiet finanzjarji oħrajn li għandhom *data* tal-klijenti mhux dejjem ikunu meħtieġa li jippermettu l-aċċess tal-utenti tad-*data*, bħal pereżempju, il-kumpaniji FinTech, jiġifieri kumpaniji li jużaw it-teknoloġija biex jappoġġaw jew jipprovdu servizzi finanzjarji, jew istituzzjonijiet finanzjarji li jipprovdu

¹ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni tad-19 ta' Frar 2020, Strateġija Ewropea għad-*data* (COM(2020) 66 final).

² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni tad-29 ta' Settembru 2020 dwar Strateġija għall-Finanzi Digitali għall-UE (COM/2020/591 final).

³ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni tal-25 ta' Novembru 2021, Unjoni tas-Swieq Kapitali – Ir-riżultati sena wara l-Pjan ta' Azzjoni (COM/2021/720 final).

servizzi finanzjarji u jiżviluppaw prodotti finanzjarji abbażi tal-kondiviżjoni tad-*data* għad-*data* tagħhom. It-tielet, il-kondiviżjoni tad-*data* ssir aktar għalja minhabba li kemm id-*data* nnifisha kif ukoll l-infrastruttura teknika ma humiex standardizzati u, għalhekk, iwarjaw b'mod sinifikanti.

Din il-proposta għandha l-għan li tindirizza dawn il-problemi billi tippermetti lill-konsumaturi u lid-ditti jikkontrollaw aħjar l-aċċess għad-*data* finanzjarja tagħhom. Dan jagħmilha possibbli għall-konsumaturi u d-ditti li jibbenefikaw minn prodotti u servizzi finanzjarji li huma mfassla għall-htigijiet tagħhom abbażi tad-*data* li hija rilevanti għalihom, filwaqt li jiġu evitati r-riskji inerenti.

L-oġettiv ġenerali ta' din il-proposta huwa li jittejbu l-eżiti ekonomiċi għall-klijenti tas-servizzi finanzjarji (konsumaturi u negozji) u għad-ditti tas-settur finanzjarju billi tigi promossa t-trasformazzjoni diġitali u tithaffef l-adozzjoni ta' mudelli ta' negozju xprunati mid-*data* fis-settur finanzjarju tal-UE. Ladarba jintlahaq dan l-oġettiv, il-konsumaturi li jridu jagħmlu dan ikunu jistgħu jaċċessaw prodotti u servizzi personalizzati u xprunati mid-*data* li jistgħu jissodisfaw aħjar il-htigijiet speċifiċi tagħhom. Id-ditti, b'mod partikolari l-SMEs, ikunu jistgħu jgawdu minn aċċess usa' għall-prodotti u s-servizzi finanzjarji. L-istituzzjonijiet finanzjarji jkunu jistgħu jieħdu vantaġġ shiħ mix-xejriet tat-trasformazzjoni diġitali, filwaqt li l-fornituri ta' servizzi ta' partijiet terzi jgawdu minn opportunitajiet ġodda ta' negozju fl-innovazzjoni xprunata mid-*data*. Il-konsumaturi u d-ditti se jingħataw aċċess għad-*data* finanzjarja tagħhom sabiex l-utenti tad-*data* jkunu jistgħu jipprovdu prodotti u servizzi finanzjarji mfassla apposta li jissodisfaw aħjar il-htigijiet tal-klijenti u tad-ditti.

Il-proposta ma tinvolviex iffrankar tal-ispejjeż amministrattivi, minhabba li hija leġislazzjoni ġdida li ma temendax ir-regoli preċedenti tal-UE. Għall-istess raġuni, din lanqas ma hija inizjattiva inkluża taħt il-programm dwar l-idoneità u l-prestazzjoni tar-regolamentazzjoni (REFIT) tal-Kummissjoni mmirat biex jiżgura li l-ligijiet tal-UE jilhqgħu l-oġettivi tagħhom bi spiza minima għall-benefiċċju taċ-ċittadini u tan-negozji.

- **Konsistenza mad-dispożizzjonijiet eżistenti fil-qasam ta' politika**

Din il-proposta tibni fuq id-Direttiva riveduta dwar is-Servizzi ta' Pagament (PSD2), li ppermettiet il-kondiviżjoni tad-*data* tal-kontijiet tal-pagamenti ("servizzi bankarji miftuħa"). Din il-proposta tippermetti l-kondiviżjoni ta' sett usa' ta' *data* dwar is-servizzi finanzjarji u tistabbilixxi r-regoli li skonthom se tinkiseb il-kondiviżjoni tad-*data*. Hija tistabbilixxi wkoll ir-regoli applikabbli għall-parteciċipanti fis-suq li se jinvolvu ruħhom f'din l-attività.

- **Konsistenza ma' politiki oħrajn tal-Unjoni**

Din il-proposta tirrispetta r-Regolament Ġenerali dwar il-Protezzjoni tad-*Data* (GDPR) li jistabbilixxi r-regoli ġenerali dwar l-ipproċessar ta' *data* personali relatata ma' suġġett tad-*data* u jiżgura l-protezzjoni ta' *data* personali, kif ukoll il-moviment liberu ta' *data* personali.

Din il-proposta hija wkoll element kostitwenti settorjali li jidhol fl-istrategija Ewropea usa' għad-*data* u jippermetti l-kondiviżjoni tad-*data* fi hdan is-settur finanzjarju u ma' setturi oħrajn. Hija bbażata fuq il-prinċipji ewlenin għall-aċċess u l-ipproċessar tad-*data* stabbiliti fl-inizjattivi transsettorjali tal-Kummissjoni. L-Att dwar il-Governanza tad-*Data* jiffoka fuq iż-żieda tal-fiduċja fil-kondiviżjoni tad-*data* u t-titjib tal-interkonnessjoni bla xkiel ("interoperabbiltà") bejn l-ispażji tad-*data* u l-ħolqien ta' qafas għall-fornituri tas-servizzi ta' intermedjazzjoni tad-*data*. Inizjattiva transsettorjali oħra hija l-Att dwar is-Swieq Diġitali, li jistabbilixxi għadd ta' obbligi relatati mad-*data* biex tigi indirizzata s-setgħa tal-pjattaformi ta' gwardjani u tiġi żgurata l-kontestabbiltà fis-swieq diġitali billi, pereżempju, l-istituzzjonijiet finanzjarji jkunu permessi, f'isem il-klijenti tagħhom jew meta jużaw servizzi ewlenin tal-pjattaforma ta' gwardjani, jaċċessaw id-*data* miżmuma mill-gwardjani.

Madankollu, inizjattiva transsettorjali ohra hija l-proposta għal Att dwar id-*Data*⁴ li jistabbilixxi drittijiet godda ta' aċċess għad-*data* tal-Internet tal-Oġġetti (IoT) – jiġifieri d-*data* li l-prodotti jiksibu, jiġġeneraw jew jiġbru dwar il-prestazzjoni, l-użu jew l-ambjent tagħhom – kemm għall-utenti tal-prodotti kif ukoll għall-fornituri ta' servizzi relatati. Hija tistabbilixxi wkoll obbligi applikabbli b'mod generali għad-detenturi tad-*data*, li huma meħtieġa biex id-*data* tkun disponibbli għar-riċevituri tad-*data* skont id-dritt tal-Unjoni jew il-leġislazzjoni nazzjonali adottata f'konformità mad-dritt tal-Unjoni.

Din il-proposta tikkomplementa wkoll l-istrategija tal-UE ta' investiment fil-livell tal-konsumatur⁵. Hija se tappoġġa l-oġġettivi tagħha li ttejjeb il-funzjonament tal-qafas ta' protezzjoni tal-investitur bl-imnut billi tipprovdi salvagwardji fl-użu tad-*data* tal-investituri bl-imnut fis-servizzi finanzjarji. Barra minn hekk, hija tiżgura l-konformità mar-regoli dwar iċ-ċibersigurtà u r-reżiljenza operazzjonali fis-settur finanzjarju, kif stabbilit fl-Att dwar ir-Reżiljenza Operazzjonali Digitali li daħal fis-seħh fis-16 ta' Jannar 2023.

2. BAŻI ĠURIDIKA, SUSSIDJARJETÀ U PROPORZZJONALITÀ

• Bażi ġuridika

It-Trattat dwar il-Funzjonament tal-Unjoni Ewropea (TFUE) jagħti lill-istituzzjonijiet tal-UE s-setgħa li jistabbilixxu regoli dwar l-approssimazzjoni tal-ligijiet tal-Istati Membri li għandhom bħala l-oġġettivi tagħhom l-istabbiliment u l-funzjonament tas-suq intern (l-Artikolu 114 tat-TFUE). Dan jinkludi s-setgħa li tiġi ppromulgata l-leġislazzjoni tal-UE biex jiġu approssimati r-rekwiżiti dwar l-użu dejjem aktar importanti tad-*data* għall-istituzzjonijiet finanzjarji, billi l-istituzzjonijiet finanzjarji attivi bejn il-fruntieri inkella jiffaċċjaw rekwiżiti nazzjonali diverġenti, li jagħmlu l-attività transfruntiera aktar għalja. Il-holqien ta' regoli komuni għall-kondiviżjoni tad-*data* fis-settur finanzjarju se jikkontribwixxi għall-funzjonament tas-suq intern. Regoli komuni se jiżguraw qafas regolatorju armonizzat dwar il-governanza tad-*data* finanzjarja, f'konformità mal-istrategija Ewropea għad-*data*. Dawn ir-riżultati jinkisbu bl-aħjar mod billi jiġi adottat Regolament, li huwa direttament applikabbli fl-Istati Membri.

• Sussidjarjetà (għall-kompetenza mhux esklużiva)

L-ekonomija tad-*data* hija parti integrali mis-suq intern. Il-flussi tad-*data* jiffirmaw parti ewlenija mill-attivitàjiet digitali, u jirriflettu l-ktajjen tal-provvista u l-kollaborazzjonijiet eżistenti bejn id-ditti u l-konsumaturi. Kwalunkwe inizjattiva li għandha l-għan li torganizza tali flussi tad-*data* trid tapplika għas-suq intern kollu kemm hu. Billi d-detenturi tad-*data* huma generalment istituzzjonijiet finanzjarji liċenzjati soġġetti għal sett wiesa' u dettaljat ta' regoli stabbiliti fil-biċċa l-kbira f'regolamenti u arrangamenti superviżorji direttament applikabbli li għalihom il-konverġenza hija żgurata fil-livell tal-UE, hija meħtieġa azzjoni fil-livell tal-UE biex jiġu stabbiliti kundizzjonijiet komuni u jiġu ppreservati kundizzjonijiet ekwi fost l-istituzzjonijiet finanzjarji biex jiġu ssalvagwardjati l-integrità tas-suq, il-protezzjoni tal-

⁴ Il-Proposta għal Regolament tal-Parlament Ewropew u tal-Kunsill dwar regoli armonizzati dwar l-aċċess gust għad-*data* u l-użu tagħha (l-Att dwar id-*Data*), COM/2022/68 final.

⁵ L-istrategija ta' investiment bl-imnut adottata tinkludi l-proposta għal Direttiva tal-Parlament Ewropew u tal-Kunsill li temenda d-Direttivi (UE) 2009/65/KE, 2009/138/KE, 2011/61/UE, 2014/65/UE u (UE) 2016/97 fir-rigward tar-regoli tal-Unjoni dwar il-protezzjoni tal-investituri bl-imnut u proposta għal Regolament tal-Parlament Ewropew u tal-Kunsill li jemenda r-Regolament (UE) Nru 1286/2014 fir-rigward tal-modernizzazzjoni tad-dokument bl-informazzjoni ewlenija.

konsumatur u l-istabbiltà finanzjarja. Raġuni oħra għal azzjoni fil-livell tal-UE hija l-livell għoli ta' integrazzjoni fis-settur finanzjarju. L-istituzzjonijiet finanzjarji jwettqu wkoll attività transfruntiera sinifikanti.

Il-problemi deskritti fil-valutazzjoni tal-impatt li takkumpanja din il-proposta huma komuni għall-Istati Membri kollha tal-UE. Ir-regolamentazzjoni tas-servizzi finanzjarji hija setgħa kondiwiża bejn l-UE u l-Istati Membri tagħha. Dawn il-problemi ma jistgħux jissolvew mill-Istati Membri li jaġixxu wehdom, minhabba li d-detenturi u l-utenti potenzjali tad-*data* tal-klijenti fil-finanzi spiss joperaw f'diversi Stati Membri. Għalhekk, klijent jista' jkollu *data* miżmuma minn istituzzjonijiet finanzjarji fi Stati Membri differenti. Sabiex tittejjeb il-fiduċja u jkun permess l-użu integrat ta' dik id-*data*, dawn l-istituzzjonijiet finanzjarji kollha jkollhom jiġu rregolati mill-istess qafas legali u mill-istess standards tekniċi. Ir-regoli nazzjonali individwali jirriżultaw f'rekwiżiti li jikkoinċidu u kostijiet ta' konformità għoljin b'mod sproporzjonat għad-ditti mingħajr ma jkunu l-aktar ta' benefiċċju għad-ditti u għall-konsumaturi.

- **Proporzjonalità**

F'konformità mal-prinċipju tal-proporzjonalità, il-proposta ma tmurx lil hinn minn dak li huwa meħtieġ biex jintlaħqu l-oġettivi tagħha. Hija tkopri biss l-aspetti fejn il-piż u l-kostijiet amministrattivi huma proporzjonati għall-oġettivi li għandhom jintlaħqu. Pereżempju, il-proporzjonalità hija mfassla bir-reqqa f'termini ta' kamp ta' applikazzjoni u strettezza. Hija sostnuta minn kriterji ta' valutazzjoni kwalitattiva u kwantitattiva biex jiġi żgurat li r-regoli l-ġodda jkollhom effett wiesa'. L-Anness 5 għall-valutazzjoni tal-impatt ta' akkumpanjament jispjega kif il-proporzjonalità ggwidat l-għażla tas-settijiet tad-*data*. L-Anness 8 għall-valutazzjoni tal-impatt ta' akkumpanjament jispjega l-miżuri mehuda biex jiġi żgurat impatt proporzjonat fuq l-SMEs.

- **Għażla tal-istrument**

Din il-proposta għandha tiegħu l-forma ta' regolament, li huwa direttament applikabbli fl-Istati Membri kollha. Dan sabiex jiġi żgurat li japplikaw regoli komuni fl-Istati Membri kollha dwar il-kundizzjonijiet għall-aċċess għad-*data* tal-klijenti tas-servizzi finanzjarji u l-ġestjoni tagħha.

3. RIŻULTATI TAL-EVALWAZZJONIJET *EX POST*, TAL-KONSULTAZZJONIJET MAL-PARTIJET IKKONĊERNATI U TAL-VALUTAZZJONIJET TAL-IMPATT

- **Evalwazzjonijiet *ex post*/kontrolli tal-idoneità tal-leġiżlazzjoni eżistenti**

Din il-proposta l-ġdida ma tistrieħ fuq l-ebda leġiżlazzjoni eżistenti. Hija tibni fuq ir-regim bankarju miftuħ stabbilit fid-Direttiva (UE) 2015/2366, iżda tohloq dritt ġdid ta' aċċess għad-*data* għal settijiet ta' *data* li qabel ma kinux koperti minn xi qafas leġiżlattiv ieħor tal-UE.

- **Konsultazzjonijiet mal-partijiet ikkonċernati**

Fl-10 ta' Mejju 2022, il-Kummissjoni Ewropea nediet sejha għall-evidenza dwar l-aċċess għad-*data* finanzjarja. Is-sejha għall-evidenza għalqet fit-2 ta' Awwissu 2022, u għabt 79 tweġiba. Il-persuni li wiegħbu f'kapacità individwali esprimew tħassib dwar il-kondiwiżjoni tad-*data* fin-nuqqas ta' qafas li jadotta salvagwardji ċari, bħal dashboards tal-privatezza, delineazzjoni ċara tal-kamp ta' applikazzjoni tagħha u kundizzjonijiet ekwi fost il-partecipanti fis-suq. Id-ditti kienu pjuttost pożittivi sakemm kien hemm salvagwardji xierqa. Is-sejha għall-evidenza wriet li jekk ikun imfassal kif suppost, l-aċċess għad-*data* finanzjarja jista' jkollu impatt pożittiv.

Fl-10 ta' Mejju 2022, il-Kummissjoni Ewropea nediet ukoll konsultazzjoni pubblika kongunta dwar ir-rieżami tad-Direttiva riveduta dwar is-Servizzi ta' Pagament (PSD2) u l-aċċess għad-*data* finanzjarja. Il-konsultazzjoni pubblika għalqet fit-2 ta' Awwissu 2022. It-tweġibiet dwar l-aċċess għad-*data* finanzjarja kkonfermaw il-fehmiet espressi fis-sejha għall-evidenza. Filwaqt li l-biċċa l-kbira tal-pubbliku ġenerali li wieġbu jkunu jridu jikkondividu d-*data* tagħhom abbażi ta' kunsens/ftehim b'saħħtu tal-konsumatur, gie espress xi tħassib fuq il-kondiviżjoni tad-*data* finanzjarja. Dan it-tħassib kien ibbażat fuq nuqqas ta' fiduċja fuq il-privatezza, il-protezzjoni tad-*data* u kwistjonijiet ta' sigurtà diġitali u sens ġenerali ta' nuqqas ta' kontroll fuq kif tintuża d-*data* tagħhom.

Il-partijiet ikkonċernati professjonali (l-utenti korporattivi, id-ditti fintech, l-organizzazzjonijiet tal-konsumaturi, kif ukoll l-awtoritajiet pubbliċi rilevanti u r-regolaturi nazzjonali) kienu aktar favorevoli għall-kondiviżjoni tad-*data* u semmew il-benefiċċji għall-vjaġġ tal-klijenti f'termini ta' kompetizzjoni u innovazzjoni akbar għall-prodotti u s-servizzi finanzjarji. Minoranza sinifikanti tar-rispondenti professjonali esprimew ukoll tħassib fuq il-kompetizzjoni, is-sigurtà u l-użu ħazin tad-*data*.

Fl-10 ta' Mejju 2022, il-Kummissjoni nediet ukoll konsultazzjoni mmirata dwar l-aċċess għad-*data* finanzjarja u l-kondiviżjoni tad-*data* fis-settur finanzjarju. Il-konsultazzjoni mmirata għalqet fil-5 ta' Lulju 2022, u gābret 94 tweġiba mill-partijiet ikkonċernati professjonali.

L-iskop tal-konsultazzjoni mmirata kien li jingabar il-kontribut espert tagħhom fil-kondiviżjoni tad-*data* fil-finanzi. Il-partijiet ikkonċernati professjonali fil-mira kienu jinkludu istituzzjonijiet finanzjarji, bejjiegha tad-*data*, fintechs, utenti korporattivi, assoċjazzjonijiet tal-protezzjoni tal-konsumatur, kif ukoll awtoritajiet pubbliċi rilevanti u regolaturi nazzjonali. B'mod ġenerali, it-tweġibiet enfasizzaw li l-biċċa l-kbira tar-rispondenti professjonali jaraw il-benefiċċji potenzjali ta' qafas legali għall-aċċess għad-*data* finanzjarja u, għalhekk, jappoġġaw l-intervent regolatorju f'xi oqsma. Madankollu, it-tweġibiet għall-konsultazzjoni mmirata jissuġġerixxu li l-fehmiet tal-partijiet ikkonċernati jvarjaw b'mod sostanzjali u l-appoġġ mill-konsumaturi u mid-detenturi tad-*data* huwa kundizzjonali fuq kif dik id-*data* se tiġi aċċessata u kondiviża.

• **Ġbir u użu tal-għarfien espert**

Fl-24 ta' Ottubru 2022, il-Kummissjoni rċeviet rapport dwar il-finanzi miftuħa mill-Grupp ta' Esperti dwar l-Ispazju Ewropew tad-*Data* Finanzjarja. Il-Grupp ta' Esperti jlaqqa' flimkien esperti mill-akkademja, konsumaturi u l-industrija (inklużi s-servizzi bankarji, l-assigurazzjoni, il-pensjonijiet, l-investment, kif ukoll fornituri ta' partijiet terzi u ditti fintech). Ir-rapport jiddeskrivi l-komponenti ewlenin ta' ekosistema ta' finanzzi miftuħa kif jidher mill-Grupp ta' Esperti (aċċessibbiltà tad-*data*, protezzjoni tad-*data*, standardizzazzjoni tad-*data*, responsabbiltà, kundizzjonijiet ekwi u atturi ewlenin) u jstabbilixxi kunsiderazzjonijiet dwar kull element, filwaqt li jippreżenta wkoll fehmiet diverġenti fi hdan il-grupp. Sabiex jintwerew l-isfidi u l-opportunitajiet ta' finanzzi miftuħa, il-Grupp ta' Esperti vvaluta diversi każijiet ta' użi speċifiċi li huma spjegati fid-dettall fir-rapport. Il-każijiet tal-użu u s-sejbiet tar-rapport intużaw biex tiġi żviluppata din il-proposta, b'mod partikolari fid-determinazzjoni tad-*data* koperta fil-kamp ta' applikazzjoni tal-proposta.

• **Valutazzjoni tal-impatt**

Il-proposta hija akkumpanjata minn valutazzjoni tal-impatt, li ġiet sottomessa lill-Bord tal-Iskrutinju Regolatorju ('Regulatory Scrutiny Board' - RSB) fit-3 ta' Frar 2023 u approvata fit-3 ta' Marzu 2023. L-RSB irrakkomanda titjib f'xi oqsma biex tissaħħaħ il-bażi tal-evidenza, titpoġġa aktar enfasi fuq il-fiduċja tal-klijenti u l-protezzjoni tal-konsumaturi vulnerabbli, kif

ukoll jiġu definiti ahjar il-limitazzjonijiet u l-inċertezzi tal-analiżi kost-benefiċċji għal din il-proposta. Il-valutazzjoni tal-impatt giet emendata kif xieraq u indirizzat il-kummenti aktar dettaljati tal-RSB.

L-għażliet ta' politika ntgħażlu abbażi tal-Grupp ta' Esperti tal-Kummissjoni dwar l-Ispazju Ewropew tad-*Data* Finanzjarja u tal-feedback tal-partijiet ikkonċernati.

Diversi għażliet li tqiesu kellhom l-għan li jtejbu l-fiduċja tal-klijenti fil-kondiviżjoni tad-*data*, jiċċaraw is-sitwazzjoni legali, jippromwovu l-istandardizzazzjoni u jipprovdu inċentivi. Fir-rigward tal-fiduċja tal-klijenti, l-għażliet ikkunsidrati kienu jinkludu l-użu obligatorju ta' dashboards tal-permessi għall-aċċess għad-*data* finanzjarja, l-istabbiliment ta' regoli dwar min jista' jaċċessa d-*data* tal-klijenti, u l-ikkomplementar ta' daww ir-regoli b'salvagwardji oħrajn, inklużi linji gwida li jipproteġu lill-konsumatur minn trattament ingust jew riskji ta' esklużjoni.

Sabiex tiġi pprovduta ċarezza legali, għażla waħda kkunsidrata kienet il-punt sa fejn id-detenturi tad-*data* jistgħu jkunu meħtieġa jikkondividu d-*data* tal-klijenti tagħhom mal-utenti tad-*data*. Dan jista' jsir fuq bażi obligatorja, soġġett għat-talba tal-klijent. Ġew ikkunsidrati wkoll it-tipi ta' ditti li għandhom ikunu obligati jikkondividu d-*data* (istituzzjonijiet ta' kreditu, fornituri ta' servizzi ta' pagament u tipi oħrajn ta' istituzzjonijiet finanzjarji fis-settur finanzjarju kollu).

Ġew ikkunsidrati diversi għażliet maħsuba biex jippromwovu l-istandardizzazzjoni tad-*data* u tal-interfaċċi tal-klijenti. Għażla waħda kienet li l-partecipanti fis-suq jiżviluppaw b'mod kongunt standards komuni għad-*data* u l-interfaċċi tal-klijenti bħala parti mill-iskemi ta' kondiviżjoni tad-*data* finanzjarja. Inghatat kunsiderazzjoni dwar jekk il-partecipanti fis-suq għandhomx ikunu parti minn tali skema fuq bażi volontarja jew obligatorja sabiex jaċċessaw id-*data*. Għażla oħra kienet li tiġi żviluppata tali skema permezz ta' atti delegati jew ta' implimentazzjoni (l-hekk imsejha legiżlazzjoni tal-Livell II li tissupplimenta jew temenda ċerti elementi mhux essenzjali ta' atti bażiċi).

Ġew ikkunsidrati għadd ta' għażliet biex jiġu implimentati interfaċċi ta' kwalità għolja għall-kondiviżjoni tad-*data* tal-klijenti. Għażla waħda tista' tkun li d-detenturi tad-*data* jkunu meħtieġa jistabbilixxu interfaċċi għall-ipprogrammar tal-applikazzjonijiet (APIs) li jimplimentaw l-istandards komuni għad-*data* u l-interfaċċi u jagħmluhom disponibbli għall-utenti tad-*data* mingħajr kuntratt u mingħajr ma jkunu jistgħu jirċievu xi kumpens mill-utenti tad-*data* għall-użu ta' dawn l-interfaċċi. Għażla oħra tkun li jiġi permess kumpens raġonevoli biex jiġu stabbiliti u użati l-interfaċċi u jintlaħaq qbil fuq ir-responsabbiltà kuntrattwali.

Il-Kummissjoni qieset li l-għażla ppreferuta hija Regolament tal-UE li jistabbilixxi qafas għall-aċċess għad-*data* finanzjarja, li jinkludi l-karatteristiċi li ġejjin:

- il-partecipanti fis-suq ikunu meħtieġa jipprovdu lill-klijenti b'dashboards tal-permessi għall-aċċess għad-*data* finanzjarja, jistabbilixxu regoli tal-eliġibbiltà dwar l-aċċess għad-*data* tal-klijenti u jagħtu s-setgħa lill-awtoritajiet superviżorji Ewropej (ASE) biex joħroġu linji gwida biex jipproteġu lill-konsumaturi minn trattament ingust jew riskji ta' esklużjoni;
- l-utenti tad-*data* jingħataw aċċess għal settijiet magħżula ta' *data* tal-klijenti fis-settur finanzjarju kollu, dejjem soġġett għal permess mill-klijenti li magħhom hija relatata d-*data*;
- il-partecipanti fis-suq jintalbu jiżviluppaw standards komuni għad-*data* u l-interfaċċi tal-klijenti dwar id-*data* li hija soġġetta għal aċċess obligatorju, bħala parti mill-iskemi; u

- id-detenturi tad-*data* jintalbu jistabbilixxu APIs kontra l-kumpens, jimplimentaw l-istandards komuni għad-*data* u l-interfaċċi tal-klijenti żviluppati bħala parti mill-iskemi u jirrikjedu li l-membri tal-iskema jaqblu fuq ir-responsabbiltà kuntrattwali.

L-impatt ekonomiku ġenerali mistenni ta' din il-proposta jkun aċċess imtejjeb għal servizzi finanzjarji ta' kwalità aħjar, biex b'hekk tittejjeb ir-relazzjoni ġenerali bejn il-prezz u l-kwalità. L-aċċess għad-*data* finanzjarja jirriżulta f'servizzi aktar iċċentrati fuq l-utent: is-servizzi personalizzati jistgħu jkunu ta' benefiċċju għall-konsumaturi li jfittxu parir dwar l-investment, u valutazzjoni awtomatizzata tal-affidabbiltà kreditizja tista' tkun mistennija li tgħin biex tiffaċilita l-aċċess għall-finanzi għall-SMEs. L-impatt mistenni fuq l-ekonomija usa' huwa pożittiv minhabba forniment ta' servizzi aktar effiċjenti bħala riżultat ta' kompetizzjoni aktar effettiva. Madankollu, sabiex dawn l-impatti pożittivi jimmaterjalizzaw, huwa importanti li jiġi żgurat li l-użu mill-ġdid tad-*data* ma jwassalx għal imgiba antikompetittiva u kollużjoni, speċjalment minhabba r-rekwiżit għall-aderenza obligatorja mal-iskemi kuntrattwali, u li d-detenturi tad-*data*, b'mod partikolari, ma jeskludux lill-kompetituri permezz ta' tariffi għoljin għall-aċċess għad-*data*.

Il-proposta tista' tkun mistennija li jkollha impatt soċjali pożittiv ġenerali sakemm ir-riskji assoċjati jinżammu taħt kontroll. Il-kondiviżjoni tad-*data* tal-klijenti tkun ikkontrollata hekk kif hija soġġetta għal talba tal-klijent – l-aċċess obligatorju jiġi skattat biss ladarba l-klijent ikun talab li d-*data* tiegħu tiġi kondiviża. Kondiviżjoni ta' *data* aktar dettaljata tista' tiftaħ l-aċċess għall-finanzi għal utenti li qabel kienu esklużi. Dan jista' jiffaċilita t-tfaddil u l-pensjonijiet immirati billi jiffaċilita harsa ġenerali komprensiva lejn id-drittijiet tal-pensjoni privati u okkupazzjonali, kif ukoll tfaddil iehor għall-irtirar. Min-naħa l-oħra, mingħajr salvagwardji xierqa, aktar użu tad-*data* jista', f'każijiet speċifiċi, iwassal għal riskju ta' kost oghla jew saħansitra aktar esklużjoni tal-klijenti bi profil ta' riskju mhux favorevoli. Jehtieg li tingħata attenzjoni partikolari lis-servizzi b'mutwalizzazzjoni inerenti tar-riskju, bħall-assigurazzjoni. Madankollu, l-għażla ppreferuta ttaffi kwalunkwe impatt bħal dan minhabba li s-settijiet tad-*data* li huma direttament rilevanti għas-servizzi finanzjarji essenzjali għall-konsumaturi jiġu esklużi mill-kamp ta' applikazzjoni tagħha u l-linji gwida tal-EBA u tal-EIOPA dwar il-perimetri applikabbli tal-użu tad-*data* personali jikkostitwixxu salvagwardja addizzjonali.

B'mod ġenerali, l-aċċess għad-*data* finanzjarja jista' jkun mistenni li jkollu impatt indirett minn newtrali għal pożittiv fuq l-ambjent, minhabba li x'aktarx jappoġġa l-użu ta' servizzi ta' investment innovattivi, inkluzi dawk li jidderieġu l-investimenti lejn attivitajiet aktar sostenibbli. Minkejja li potenzjalment jista' jkun hemm xi implikazzjonijiet negattivi minn użu aktar intensiv taċ-ċentri tad-*data* li jmorru flimkien ma' użu mill-ġdid usa' tad-*data*, dawn x'aktarx li jkunu limitati fil-kamp ta' applikazzjoni, minhabba li l-biċċa l-kbira tad-*data* koperta minn din il-proposta diġà teżisti f'forma diġitali. Il-volum tal-ipproċessar addizzjonali jiġi prinċipalment mill-utenti tad-*data* li jaċċessaw din id-*data*.

Minhabba d-disponibbiltà limitata tad-*data* u n-natura ta' din il-proposta, huwa intrinsikament diffiċli li jsiru previzjonijiet kwantitattivi dwar kif din tkun ta' benefiċċju għall-ekonomija kollha kemm hi. Bl-istess mod, huwa ugwalmment ta' sfida li l-effetti ta' kull miżura ta' politika jiġu diżassoċjati mill-impatt aggregat potenzjali. Filwaqt li l-kostijiet ta' kull għażla ta' politika diġà huma ta' sfida biex jiġu stmati, il-benefiċċji iżolati tagħha huma saħansitra aktar diffiċli biex jitkejlu. Sar tentattiv biex tiġi pprovduta valutazzjoni makroekonomika tal-benefiċċji potenzjali abbażi ta' studju fil-livell makro, li madankollu l-għan tiegħu ma kienx li jiġu kkwantifikati b'mod esplicitu l-benefiċċji ta' din il-proposta. B'hekk, il-firxa ta' ċifri ppreżentati hawn taħt għandha titqies bħala illustrazzjoni tal-benefiċċji potenzjali aktar milli stima ddedikata. Skont din il-valutazzjoni makroekonomika, il-benefiċċji annwali totali għall-ekonomija tal-UE prodotti minn aċċess imtejjeb għad-*data* fis-settur finanzjarju tal-UE u l-

kondivizzjoni tagħha jvarjaw bejn EUR 4,6 biljun u EUR 12,4-il biljun, inkluż l-impatt dirett fuq l-ekonomija tad-*data* finanzjarja tal-UE fil-medda ta' EUR 663 miljun sa EUR 2 biljun fis-sena. Il-kost generali stmat tal-proposta jista' jkun f' medda ta' EUR 2,2 biljun sa EUR 2,4 biljun f' kostijiet ta' darba u bejn EUR 147 miljun sa EUR 465 miljun f' kostijiet annwali rikorrenti.

Il-finanzi digitali għandhom hafna aspetti li jistgħu jtejbju l-funzjonament tal-ekonomiji u jissoktaw il-kawża tal-iżvilupp sostenibbli. L-aċċess għall-finanzi huwa waħda mill-isfidi ewlenin tal-iżvilupp sostenibbli. Filwaqt li ma huwiex l-għan dirett tal-proposta, dan se jgħin indirettament biex javvanza t-tkabbir ekonomiku u l-impjiegi inklużivi u sostenibbli. Dan jista' jgħin lill-individwi soċjalment esklużi jiksbu aċċess aħjar għall-finanzi. Din il-proposta hija konformi mal-bini ta' infrastruttura reżiljenti, l-industrijalizzazzjoni sostenibbli u l-innovazzjoni. Hija tista' tisfrutta l-forzi ekonomiċi kompetittivi li jtejbju l-konnettività fil-qasam tal-finanzi. Il-proposta se tgħin ukoll biex jiġi indirizzat it-tibdil fil-klima permezz ta' pariri mmirati dwar l-investment, li jgħinu lill-investituri jieħdu deċiżjonijiet aktar infurmati li jistgħu jgħinu sabiex il-flussi tal-kapital jiġu diretti lejn investimenti sostenibbli.

- **Idoneità regolatorja u simplifikazzjoni**

Din il-proposta se tagħmilha aktar faċli għall-utenti tad-*data* biex jaċċessaw id-*data* finanzjarja tal-klijenti, u b'hekk tagħmilha aktar faċli għall-klijenti biex jaċċessaw servizzi finanzjarji innovattivi. Hija se tappoġġa notevolment lill-SMEs u l-aċċess tagħhom għall-finanzi. Sabiex jittaffa kwalunkwe impatt negattiv fuq l-SMEs bħala detenturi tad-*data*, hija tinkludi diversi miżuri. Pereżempju, bl-introduzzjoni ta' kumpens għall-aċċess għad-*data*, parteċipanti iżgħar fis-suq jithallew jirkupraw il-kostijiet imġarrba mir-rekwiżit li jiġu pprovduti interfaċċi tekniċi għall-aċċess għad-*data* ("interfaċċi għall-ipprogrammar tal-applikazzjonijiet"). Barra minn hekk, l-SMEs li jaġixxu bħala detenturi tad-*data* jistgħu jkomplu jnaqqsu l-kostijiet tal-implimentazzjoni tagħhom billi jiżviluppaw interfaċċi kongunti jew jagħmlu użu minn fornituri esterni tas-servizzi. Barra minn hekk, l-SMEs li jaġixxu bħala utenti tad-*data* se jkun jistgħu jaċċessaw id-*data* tal-klijenti b'kumpens imnaqqas, b'limitu massimu fuq il-kost, f'konformità mal-Artikolu 9(2) tal-proposta tal-Att dwar id-*Data*. Għażla kkunsidrata u miċhuda tkun li l-SMEs jiġu esklużi bħala detenturi tad-*data* mill-kamp ta' applikazzjoni tal-obbligi li d-*data* ssir disponibbli. Madankollu, din l-għażla jkollha diversi żvantaġġi. Hija tnaqqas b'mod konsiderevoli l-impatt pozittiv tal-proposta, minhabba li xi każijiet ta' użu jiddependu fuq *data* mill-istituzzjonijiet finanzjarji kollha li jaqdu klijent partikolari u, għalhekk, izommu d-*data* tagħhom biex tingabar flimkien. Pereżempju, il-każijiet ta' użu relatati ma' pariri dwar l-investment jaħdmu b'mod effiċjenti biss jekk id-*data* rilevanti kollha dwar l-assi u l-investimenti ta' klijent (kemm jekk miżmuma minn ditti iżgħar jew akbar) tkun disponibbli b'mod komprensiv għall-aċċess. Barra minn hekk, dan ma jkunx konsistenti mal-iżgurar li l-parteċipanti kollha fis-suq jirrispettaw ir-regoli ewlenin biex jiżguraw kundizzjonijiet ekwi. B'mod aktar generali, il-kostijiet amministrattivi introdotti għan-negozji (EUR 18,5-il miljun f' kostijiet ta' darba) huma piż amministrattiv proporzjonat u relattivament żgħir.

- **Drittijiet fundamentali**

Din il-proposta għandha impatt fuq id-drittijiet fundamentali tal-konsumaturi, notevolment l-Artikoli 7 u 8 dwar id-dritt għar-rispett għall-ħajja privata u d-dritt għall-protezzjoni tad-*data* personali minquxa fil-Karta tal-UE dwar id-Drittijiet Fundamentali (il-Karta tal-UE). Il-proposta tistabbilixxi drittijiet ta' aċċess għad-*data* fis-settur finanzjarju, li jikkontribwixxu għal zieda fil-kondivizzjoni tad-*data*, inkluża d-*data* personali, fuq talba tal-klijenti. L-impatt fuq id-drittijiet fundamentali se jittaffa billi jiġi żgurat li, f'konformità mal-Artikolu 38 tal-Karta tal-UE, ikun hemm livell għoli ta' protezzjoni tal-konsumatur u li l-kondivizzjoni tad-

data tkun strettament soġġetta għat-talba tal-klijent. Sabiex jiġu mharsa l-Artikoli 7 u 8 tal-Karta tal-UE, xi dispożizzjonijiet, notevolment id-dashboards tal-permessi għall-aċċess għad-*data* finanzjarja u l-linji gwida mmirati f'oqsma ta' riskju oġġa ta' esklużjoni, se jagħtu spinta lill-fiduċja tal-klijenti u jipprovdu qafas ta' kontroll tal-utent li jikkondividi *data* personali. Id-dashboards se jsaħħaħ il-kontroll tal-klijent, notevolment meta d-*data* personali tiġi pproċessata għas-servizz mitlub, abbażi ta' kunsens jew meta meħtieġa għall-eżekuzzjoni ta' kuntratt. Barra minn hekk, hija introdotta restrizzjoni fuq l-użu mill-ġdid tad-*data* lil hinn mis-servizz mitlub. L-introduzzjoni tal-kategorija l-ġdida ta' "fornituri ta' servizzi ta' informazzjoni finanzjarja" awtorizzati tiżgura li fornituri fdati u siguri biss ikunu eligibbli biex jaċċessaw u jipproċessaw id-*data* tal-klijenti fis-settur finanzjarju. Barra minn hekk, il-konsumaturi se jkunu protetti b'salvagwardji ta' sigurtà b'saħħithom kontra l-użu hażin possibbli tad-*data* u l-ksur tad-*data*, minhabba li kemm id-detenturi tad-*data* kif ukoll l-utenti tad-*data* se jkunu marbuta bir-regoli tal-Att dwar ir-Reżiljenza Operazzjonali Diġitali (DORA).

4. IMPLIKAZZJONIJIET BAĠITARJI

L-implimentazzjoni ta' din il-proposta ma jkollhiex impatt fuq il-baġit generali tal-Unjoni Ewropea. Għalkemm l-Awtoritajiet Superviżorji Ewropej (ASE) se jkollhom iwettqu xi kompiti sabiex il-legiżlazzjoni tiġi implimentata kif suppost, il-biċċa l-kbira ta' dawn il-kompiti jaqgħu fi hdan il-mandati eżistenti tal-ASE, pereżempju, it-thejjija ta' abbozzi ta' standards jew linji gwida regolatorji jew ta' implimentazzjoni għall-applikazzjoni aħjar ta' dan ir-Regolament. Barra minn hekk, filwaqt li l-Awtorità Bankarja Ewropea (EBA) tkun meħtieġa tistabbilixxi regjistru b'informazzjoni dwar, pereżempju, il-fornituri ta' servizzi ta' informazzjoni finanzjarja, il-kost tal-istabbiliment ta' tali regjistru jkun limitat u għandu jkun kopert mill-iffrankar tal-ispejjeż li jirriżulta mis-sinergiji u l-effiċjenzi li l-korpi kollha tal-Unjoni huma mistennija jwettqu. Bil-maqlub, il-legiżlazzjoni ma tagħti l-ebda komputu superviżorju jew ta' monitoraġġ ġdid lill-ASE. Għalhekk, kwalunkwe kost li jirriżulta mill-implimentazzjoni tal-legiżlazzjoni proposta għandu jkun kopert mill-baġit eżistenti tal-ASE.

Hemm implikazzjonijiet limitati f'termini ta' kostijiet u piż amministrattiv għall-awtoritajiet nazzjonali kompetenti (NCAs). Il-kobor u d-distribuzzjoni tagħhom se jiddependu fuq ir-rekwiżit imqiegħed fuq il-fornituri ta' servizzi ta' informazzjoni finanzjarja biex japplikaw għal liċenzja pprovduta minn NCA u l-kompiti superviżorji u ta' monitoraġġ relatati. Dawn il-kostijiet għall-NCAs jiġu kkompensati parzjalment mit-tariffi superviżorji li l-NCAs jimponu fuq il-fornituri ta' servizzi ta' informazzjoni finanzjarja.

L-istituzzjonijiet finanzjarji regolati li diġà għandhom liċenzja ma jiġux affettwati mir-regim tal-liċenzjar il-ġdid li din il-proposta tistabbilixxi, u ma jkun hemm l-ebda rekwiżit addizzjonali ta' rapportar regolatorju, liċenzjar jew rekwiżiti oħrajn. Għad-ditti li jkollhom bżonn ifittxu liċenzja, il-kostijiet totali biex ifittxu liċenzja huma stmati li jkunu ta' madwar EUR 18,5-il miljun, jekk wieħed jassumi li madwar 350 ditta japplikaw biex isiru fornituri ta' informazzjoni dwar is-servizzi finanzjarji (FISPS) biex ikunu jistgħu jaċċessaw id-*data* tal-klijenti. Dawn id-ditti jkollhom jikkonformaw ukoll mar-rekwiżiti ta' DORA u jistabbilixxu l-istandards taċ-ċibersigurtà meħtieġa.

5. ELEMENTI OĦRAJN

- **Pjanijiet ta' implimentazzjoni u arrangamenti ta' monitoraġġ, evalwazzjoni u rapportar**

Huwa neċessarju li jiġi pprovdut mekkaniżmu ta' monitoraġġ u evalwazzjoni biex jiġi żgurat li l-azzjonijiet regolatorji meħuda jkunu effettivi biex jintlaħqu l-oġġettivi tagħhom. Il-

Kummissjoni se tivvaluta l-impatt ta' dan ir-Regolament u se tinghata l-kompitu li tirrieżaminah (l-Artikolu 31 tal-proposta).

- **Spjegazzjoni dettaljata tad-dispożizzjonijiet speċifiċi tal-proposta**

Din il-proposta tfittex li tistabbilixxi qafas li jirregola l-aċċess għad-*data* tal-klijenti fil-finanzi u l-użu tagħha (aċċess għad-*data* finanzjarja “FIDA”). L-aċċess għad-*data* finanzjarja jirreferi għall-aċċess għad-*data* minn negozju għal negozju u minn negozju għal klijent (inkluż konsumatur) u għall-iproċessar tagħha fuq talba tal-klijent f'firxa wiesgħa ta' servizzi finanzjarji. Il-proposta hija maqsuma f'dis- Titoli.

It-Titolu I jistabbilixxi s-suġġett, il-kamp ta' applikazzjoni u d-definizzjonijiet. L-Artikolu 1 jistabbilixxi li r-Regolament jistabbilixxi r-regoli li f'konformità magħhom ċerti kategoriji ta' *data* tal-klijenti fil-finanzi jistgħu jiġu aċċessati, kondiviżi u użati. Huwa jistabbilixxi wkoll ir-rekwiżiti għall-aċċess, il-kondiviżjoni u l-użu ta' *data* fil-finanzi, id-drittijiet u l-obbligi rispettivi tal-utenti tad-*data* u tad-detenturi tad-*data* u d-drittijiet u l-obbligi rispettivi tal-fornituri ta' servizzi ta' informazzjoni finanzjarja b'rabta mal-forniment ta' servizzi ta' informazzjoni bħala okkupazzjoni jew attività kummerċjali regolari. L-Artikolu 2 jistabbilixxi l-kamp ta' applikazzjoni tar-Regolament għal ċerti settijiet ta' *data* deskritti b'mod eżawrjenti u jelenka d-ditti li għalihom japplika dan ir-Regolament. L-Artikolu 3 jistabbilixxi t-termini u d-definizzjonijiet li jintużaw għall-finijiet ta' dan ir-Regolament, inkluż “detentur tad-*data*”, “utent tad-*data*”, “fornitur ta' servizzi ta' informazzjoni finanzjarja” u oħrajn.

It-Titolu II jintroduċi obbligu legali fuq id-detenturi tad-*data* u jirregola l-mod kif għandu jiġi eżerċitat dan l-obbligu. L-Artikolu 4 jindika li d-detentur tad-*data* jrid jagħmel id-*data* disponibbli għall-klijenti fil-kamp ta' applikazzjoni ta' dan ir-Regolament abbażi ta' talba. L-Artikolu 5 jipprovdi lill-klijent bid-dritt li jitlob li d-detentur tad-*data* jikkondividi din id-*data* ma' utent tad-*data*. Fejn tkun ikkonċernata d-*data* personali, it-talba trid tikkonforma ma' bazi legali valida kif imsemmi fir-Regolament Ġenerali dwar il-Protezzjoni tad-*Data* (GDPR) li tippermetti l-iproċessar ta' *data* personali. L-Artikolu 6 jimponi ċerti obbligi fuq l-utenti tad-*data* li jirċievu *data* fuq talba tal-klijenti. Għandu jkun hemm biss aċċess għad-*data* tal-klijenti magħmula disponibbli skont l-Artikolu 5 u din id-*data* għandha tintuża biss għall-finijiet u l-kundizzjonijiet miftiehma mal-klijent. Il-kredenzjali tas-sigurtà personalizzati tal-klijent ma għandhomx ikunu aċċessibbli għal partijiet oħrajn u d-*data* ma għandhiex tinhażen għal aktar żmien minn dak li huwa meħtieġ.

It-Titolu III jistabbilixxi r-rekwiżiti biex jiġu żgurati s-sigurtà u l-użu responsabbli tad-*data*. L-Artikolu 7 jipprovdi gwida dwar kif id-ditti għandhom jużaw id-*data* għal każijiet ta' użu partikolari u jiżgura li ma jkun hemm l-ebda diskriminazzjoni jew restrizzjoni fl-aċċess għas-servizzi bħala riżultat tal-użu tad-*data*. Dan jiżgura li l-klijenti li jirrifjutaw li jagħtu permess għall-użu ta' settijiet tad-*data* tagħhom ma jiġux miċhuda l-aċċess għal prodotti finanzjarji sempliċiment minhabba li dawn il-klijenti jirrifjutaw li jagħtu permess. L-Artikolu 8 jistabbilixxi d-dashboards tal-permessi għall-aċċess għad-*data* finanzjarja biex jiġi żgurat li l-klijenti jkun jistgħu jimmonitorjaw il-permessi tad-*data* tagħhom billi jkun jistgħu jaċċessaw harsa ġenerali lejn il-permessi tad-*data* tagħhom, jagħtu oħrajn godda u jirtiraw il-permessi jekk ikun meħtieġ.

It-Titolu IV jistabbilixxi r-rekwiżiti għall-holqien u l-governanza ta' skemi ta' kondiviżjoni tad-*data* finanzjarja li l-għan tagħhom huwa li jlaqqgħu flimkien id-detenturi tad-*data*, l-utenti tad-*data* u l-organizzazzjonijiet tal-konsumaturi. Tali skemi għandhom jiżviluppaw standards tad-*data* u tal-interfaċċa, jistabbilixxu l-mekkanizmi ta' koordinazzjoni għall-operat tad-dashboards tal-permessi għall-aċċess għad-*data* finanzjarja, kif ukoll qafas kuntrattwali standardizzati kongunt li jirregola l-aċċess għal settijiet ta' *data* speċifiċi, ir-regoli dwar il-governanza ta' dawn l-iskemi, ir-rekwiżiti ta' trasparenza, ir-regoli ta' kumpens, ir-

responsabbiltà u s-soluzzjoni tat-tilwim. L-Artikolu 9 jistabbilixxi li d-*data* li taqa' fil-kamp ta' applikazzjoni ta' dan ir-Regolament trid tkun disponibbli biss għall-membri ta' skema ta' kondivizjoni ta' *data* finanzjarja, li tagħmel l-eżistenza u s-*shubija* f'tali skemi obbligatorji. L-Artikolu 10 jistabbilixxi l-proċessi ta' governanza ta' tali skema, inklużi r-regoli dwar ir-responsabbiltà kuntrattwali tal-membri tagħha u l-mekkaniżmu għas-soluzzjoni tat-tilwim barra mill-qorti. L-Artikolu 10 jipprevedi wkoll l-iżviluppi ta' standards komuni għall-kondivizjoni tad-*data* u l-*holqien* ta' interfaċċi tekniċi li għandhom jintużaw għall-kondivizjoni tad-*data*. Tali skemi ta' kondivizjoni tad-*data* jridu jiġu nnotifikati lill-awtoritajiet kompetenti, iridu jibbenefikaw minn passaport għal operazzjonijiet madwar l-UE u, għal finijiet ta' trasparenza, l-iskemi jridu jkunu parti minn registru li għandu jinżamm mill-EBA. L-arrangamenti minimi għal skema ta' kondivizjoni tad-*data* finanzjarja għandhom jiddikjaraw ukoll li d-detenturi tad-*data* jridu jkunu intitolati għal kumpens biex jagħmlu d-*data* disponibbli għall-utenti tad-*data*, skont it-termini tal-iskema li t-tnejn jagħmlu parti minnha. Il-kumpens fi kwalunkwe każ irid ikun raġonevoli, ibbażat fuq metodoloġija ċara u trasparenti miftiehma qabel mill-membri tal-iskema u għandu jkollu l-għan li jirrifletti mill-inqas il-kostijiet imġarrba biex titqiegħed għad-dispożizzjoni interfaċċa teknika biex tiġi kondiviza d-*data* mitluba. L-Artikolu 11 jipprevedi s-setgħa tal-Kummissjoni li tadotta att delegat f'każ li skema ta' kondivizjoni tad-*data* finanzjarja ma tiġix żviluppata għal kategorija waħda jew aktar ta' *data* tal-klijenti.

It-Titolu V jistabbilixxi d-dispożizzjonijiet dwar l-awtorizzazzjoni u l-kundizzjonijiet operattivi tal-fornituri ta' servizzi ta' informazzjoni finanzjarja. Dawn ir-rekwiżiti jenfasizzaw il-kontenut meħtieġ ta' applikazzjoni (l-Artikolu 12), il-*ħatra* ta' rappreżentant legali (l-Artikolu 13), il-kamp ta' applikazzjoni tal-awtorizzazzjoni, inkluż il-passaport tal-UE tal-fornituri ta' servizzi ta' informazzjoni finanzjarja (l-Artikolu 14) u d-dritt mogħti lill-awtoritajiet kompetenti li jirtiraw awtorizzazzjoni. L-Artikolu 15 jipprevedi l-istabbiliment ta' registru ta' fornituri ta' servizzi ta' informazzjoni finanzjarja u skemi ta' kondivizjoni tad-*data* li għandhom jinżammu mill-EBA. L-Artikolu 16 jipprevedi r-rekwiżiti organizzazzjonali tal-fornituri ta' servizzi ta' informazzjoni finanzjarja.

It-Titolu VI jipprovdi dettalji dwar is-setgħat tal-awtoritajiet kompetenti. L-Artikolu 17 jimponi fuq l-Istati Membri l-obbligu li jaħtru awtoritajiet kompetenti. L-Artikolu 18 jistabbilixxi dispożizzjonijiet dettaljati dwar is-setgħat tal-awtoritajiet kompetenti, filwaqt li l-Artikolu 19 jipprevedi s-setgħa li jintlahqu ftehimiet ta' soluzzjoni u proċeduri ta' infurzar imħaffa. L-Artikoli 20 u 21 jagħtu dettalji dwar il-penali amministrattivi u miżuri amministrattivi oħrajn, kif ukoll dwar il-pagamenti perġodici ta' penali, li jistgħu jiġu imposti mill-awtoritajiet kompetenti. L-Artikolu 22 jistabbilixxi ċ-ċirkostanzi li għandhom jiġu kkunsidrati meta l-awtoritajiet kompetenti jiddeterminaw il-penali amministrattivi u miżuri amministrattivi oħrajn. L-Artikolu 23 ikopri s-segretezza professjonali għall-iskambji ta' informazzjoni bejn l-awtoritajiet kompetenti. It-Titolu VI jinkludi regoli dwar id-dritt ta' appell (l-Artikolu 24), il-pubblikazzjoni tas-sanzjonijiet amministrattivi u l-miżuri amministrattivi imposti (l-Artikolu 25), ir-regoli dwar l-iskambju ta' informazzjoni bejn l-awtoritajiet kompetenti (l-Artikolu 26) u s-soluzzjoni ta' nuqqas ta' qbil bejniethom (l-Artikolu 27).

It-Titolu VII jipprevedi l-proċedura ta' notifika lill-awtoritajiet kompetenti għad-ditti li jeżerċitaw id-dritt ta' stabbiliment u l-libertà li jipprovdu servizzi (l-Artikolu 28), kif ukoll obbligu ta' informazzjoni mill-awtoritajiet kompetenti meta jieħdu miżuri li jinvolvu restrizzjonijiet fuq il-libertà tal-istabbiliment (l-Artikolu 29).

It-Titolu VIII jinkludi l-eżerċitar tad-delega bil-*hsieb* li jiġu adottati atti delegati tal-Kummissjoni (l-Artikolu 30), minhabba li l-proposta nnifisha fiha għoti tas-setgħa lill-Kummissjoni biex tadotta att delegat skont l-Artikolu 11. Dan it-Titolu jinkludi wkoll l-

obbligu li l-Kummissjoni tirrieżamina ċerti aspetti tar-Regolament (l-Artikolu 31). L-Artikoli minn 32 sa 34 jinkludu l-emendi meħtieġa għar-regolamenti li jistabbilixxu l-ASE biex jinkludu dan ir-Regolament u l-fornituri ta' servizzi ta' informazzjoni finanzjarja fil-kamp ta' applikazzjoni tagħhom. L-Artikolu 35 jinkludi emenda għar-Regolament dwar l-Att dwar ir-Reżiljenza Operazzjonali Diġitali. L-Artikolu 36 jindika li dan ir-Regolament jidhol fis-seħh 24 xahar wara d-dhul fis-seħh tiegħu, hlief għat-Titolu IV (dwar l-iskemi) li jidhol fis-seħh 18-il xahar wara d-dhul fis-seħh tar-Regolament.

Proposta għal

REGOLAMENT TAL-PARLAMENT EWROPEW U TAL-KUNSILL

dwar qafas għall-Aċċess għad-*Data* Finanzjarja u li jemenda r-Regolamenti (UE) Nru 1093/2010, (UE) Nru 1094/2010, (UE) Nru 1095/2010 u (UE) 2022/2554

(Test b'rilevanza għaž-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 114 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew⁶,

Filwaqt li jaġixxu f'konformità mal-proċedura legiżlattiva ordinarja,

Billi:

- (1) Ekonomija tad-*data* responsabbli, li hija xprunata mill-generazzjoni u l-użu tad-*data*, hija parti integrali mis-suq intern tal-Unjoni, li jista' jgħib benefiċċji kemm għaċ-ċittadini tal-Unjoni kif ukoll għall-ekonomija. It-teknoloġiji diġitali li jiddependu fuq id-*data* qed jixprunaw dejjem aktar il-bidla fis-swieq finanzjarji billi jipproduċu mudelli ta' negozju, prodotti u modi ġodda kif id-ditti jkollhom x'jaqsmu mal-klijenti.
- (2) Il-klijenti tal-istituzzjonijiet finanzjarji, kemm il-konsumaturi kif ukoll id-ditti, jenħtieġ li jkollhom kontroll effettiv fuq id-*data* finanzjarja tagħhom u l-opportunità li jibbenefikaw minn innovazzjoni xprunata mid-*data* li tkun miftuħa, ġusta u sikura fis-settur finanzjarju. Jenħtieġ li daww il-klijenti jingħataw is-setgħa li jiddeċiedu kif u minn min tintuża d-*data* finanzjarja tagħhom u jenħtieġ li jkollhom l-għażla li jaġhtu lid-ditti aċċess għad-*data* tagħhom għall-finijiet tal-kisba ta' servizzi finanzjarji u ta' informazzjoni jekk ikunu jixtiequ.
- (3) L-Unjoni għandha interess ta' politika ddikjarat li tippermetti l-aċċess tal-klijenti tal-istituzzjonijiet finanzjarji għad-*data* finanzjarja tagħhom. Il-Kummissjoni kkonfermat fil-komunikazzjoni tagħha dwar strateġija għall-finanzi diġitali u fil-Komunikazzjoni dwar unjoni tas-swieq kapitali adottata fl-2021 l-intenzjoni li tistabbilixxi qafas għall-aċċess għad-*data* finanzjarja għall-ħsad tal-benefiċċji għall-klijenti tal-kondiviżjoni tad-*data* fis-settur finanzjarju. Tali benefiċċji jinkludu l-iżvilupp u l-forniment ta' prodotti finanzjarji u servizzi finanzjarji xprunati mid-*data*, li jsiru possibbli permezz tal-kondiviżjoni tad-*data* tal-klijenti.
- (4) Fi hdan is-servizzi finanzjarji, u b'riżultat tad-Direttiva riveduta (UE) 2015/2366 tal-Parlament Ewropew u tal-Kunsill⁷, il-kondiviżjoni tad-*data* tal-kontijiet tal-pagamenti

⁶ ĠU C , , p. .

fl-Unjoni bbażata fuq il-permess tal-klijent bdiet tittrasforma l-mod kif il-konsumaturi u n-negozji jużaw is-servizzi bankarji. Sabiex wiehed jibni fuq il-miżuri f'dik id-Direttiva, jenhtieg li jiġi stabbilit qafas regolatorju għall-kondiviżjoni tad-*data* tal-klijenti fis-settur finanzjarju kollu lil hinn mid-*data* tal-kontijiet tal-pagamenti. Jenhtieg li dan ikun ukoll element kostitwenti għall-integrazzjoni sħiha tas-settur finanzjarju fl-istrategija tal-Kummissjoni għad-*data*⁸ li tippromwovi l-kondiviżjoni tad-*data* bejn is-setturi.

- (5) L-iżgurar tal-kontroll u tal-fiduċja tal-klijenti huwa imperattiv biex jinbena qafas ta' kondiviżjoni tad-*data* effettiv u li jiffunzjona tajjeb fis-settur finanzjarju. L-iżgurar ta' kontroll effettiv tal-klijenti fuq il-kondiviżjoni tad-*data* jikkontribwixxi għall-innovazzjoni, kif ukoll għall-fiduċja tal-klijenti fil-kondiviżjoni tad-*data*. B'riżultat ta' dan, il-kontroll effettiv jgħin biex tingheleb ir-riluttanza tal-klijenti li jikkondividu d-*data* tagħhom. Taht il-qafas attwali tal-Unjoni, id-dritt tal-portabbiltà tad-*data* ta' suġġett tad-*data* f'konformità mar-Regolament (UE) 2016/679 tal-Parlament Ewropew u tal-Kunsill⁹ huwa limitat għad-*data* personali u jista' jiġi invokat biss meta jkun teknikament fattibbli li d-*data* tiġi ttrasferita. Id-*data* tal-klijenti u l-interfaċċi tekniċi fis-settur finanzjarju lil hinn mill-kontijiet tal-pagamenti ma humiex standardizzati, u b'hekk il-kondiviżjoni tad-*data* ssir aktar għalja. Barra minn hekk, l-istituzzjonijiet finanzjarji huma biss obbligati legalment li jagħmlu d-*data* dwar il-pagamenti tal-klijenti tagħhom disponibbli.
- (6) Għalhekk, l-ekonomija tad-*data* finanzjarja tal-Unjoni għadha frammentata, ikkaratterizzata minn kondiviżjoni mhux uniformi tad-*data*, ostakli, u riluttanza għolja tal-partijiet ikkonċernati biex jinvolvu ruhhom fil-kondiviżjoni tad-*data* lil hinn mill-kontijiet tal-pagamenti. Għaldaqstant, il-klijenti ma jibbenefikawx minn prodotti u servizzi individwalizzati u xprunati mid-*data* li jistgħu jissodisfaw il-htigijiet speċifiċi tagħhom. In-nuqqas ta' prodotti finanzjarji personalizzati jillimita l-possibbiltà ta' innovazzjoni, billi joffri aktar għażla u prodotti u servizzi finanzjarji għall-konsumaturi interessati li inkella jistgħu jibbenefikaw minn għodod xprunati mid-*data* li jistgħu jappoġġawhom biex jagħmlu għażliet infurmati, iqabblu l-offerti b'mod faċli għall-utenti, u jaqilbu għal prodotti aktar vantaġġużi li jaqblu mal-preferenzi tagħhom abbażi tad-*data* tagħhom. L-ostakli eżistenti għall-kondiviżjoni tad-*data* kummerċjali qed iwaqqfu lid-ditti, b'mod partikolari lill-SMEs, milli jibbenefikaw minn servizzi finanzjarji aħjar, konvenjenti u awtomatizzati.
- (7) It-tqegħid tad-*data* disponibbli permezz ta' interfaċċi ta' kwalità għolja għall-ipprogrammar tal-applikazzjonijiet huwa essenzjali biex jiġi ffaċilitat l-aċċess mingħajr xkiel u effettiv għad-*data*. Madankollu, lil hinn mill-qasam tal-kontijiet tal-pagamenti, minoranza biss ta' istituzzjonijiet finanzjarji li huma detenturi tad-*data* jindikaw li jagħmlu d-*data* disponibbli permezz ta' interfaċċi tekniċi bħall-interfaċċi għall-ipprogrammar tal-applikazzjonijiet. Minhabba li l-inċentivi għall-iżvilupp ta' tali

⁷ Id-Direttiva (UE) 2015/2366 tal-Parlament Ewropew u tal-Kunsill tal-25 ta' Novembru 2015 dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010, u li tħassar id-Direttiva 2007/64/KE (ĠU L 337, 23.12.2015, p. 35).

⁸ <https://eur-lex.europa.eu/legal-content/MT/TXT/?qid=1593073685620&uri=CELEX%3A52020DC0066>

⁹ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU L 119, 4.5.2016, p. 1).

servizzi innovattivi huma neqsin, id-domanda tas-suq għall-aċċess għad-*data* tibqa' limitata.

- (8) Għalhekk, fil-livell tal-Unjoni huwa meħtieġ qafas iddedikat u armonizzat għall-aċċess għad-*data* finanzjarja biex iwieġeb għall-htigijiet tal-ekonomija digitali u biex jitnehhew l-ostakli għal suq intern għad-*data* li jiffunzjona tajjeb. Huma meħtieġa regoli speċifiċi biex jindirizzaw dawn l-ostakli għall-promozzjoni ta' aċċess aħjar għad-*data* tal-klijenti u, b'hekk, jagħmluha possibbli għall-konsumaturi u d-ditti li jiksbu l-gwadanji li jirriżultaw minn prodotti u servizzi finanzjarji aħjar. Il-finanzi xprunati mid-*data* jiffaċilitaw it-tranżizzjoni tal-industrija mill-provvista tradizzjonali ta' prodotti standardizzati għal soluzzjonijiet imfassla apposta li huma adattati aħjar għall-htigijiet speċifiċi tal-klijenti, inklużi interfaċċi tal-klijenti li jsaħhu l-kompetizzjoni, itejbu l-esperjenza tal-utenti u jiżguraw servizzi finanzjarji li huma ffokati fuq il-klijent bħala l-utent finali.
- (9) Jenħtieġ li d-*data* inkluża fil-kamp ta' applikazzjoni ta' dan ir-Regolament turi valur miżjud għoli għall-innovazzjoni finanzjarja, kif ukoll riskju baxx ta' esklużjoni finanzjarja għall-konsumaturi. Għalhekk, jenħtieġ li dan ir-Regolament ma jkoprix *data* relatata mal-assigurazzjoni tal-mard u tas-saħħa ta' konsumatur f'konformità mad-Direttiva 2009/138/KE tal-Parlament Ewropew u tal-Kunsill¹⁰ kif ukoll *data* dwar prodotti tal-assigurazzjoni tal-hajja ta' konsumatur f'konformità mad-Direttiva 2009/138/KE għajr kuntratti ta' assicurazzjoni tal-hajja koperti minn prodotti ta' investiment ibbażati fuq l-assigurazzjoni. Jenħtieġ li dan ir-Regolament ma jkoprix ukoll id-*data* miġbura bħala parti minn valutazzjoni tal-affidabbiltà kreditizja ta' konsumatur. Jenħtieġ li l-kondiviżjoni tad-*data* tal-klijenti fil-kamp ta' applikazzjoni ta' dan ir-Regolament tirrispetta l-protezzjoni ta' *data* kummerċjali kunfidenzjali u sigrieti kummerċjali.
- (10) Jenħtieġ li l-kondiviżjoni tad-*data* tal-klijenti fil-kamp ta' applikazzjoni ta' dan ir-Regolament tkun ibbażata fuq il-permess tal-klijent. Jenħtieġ li l-obbligu legali fuq id-detenturi tad-*data* biex jikkondividu d-*data* tal-klijenti jiġi skattat ladarba l-klijent ikun talab li d-*data* tiġi kondiviża ma' utent tad-*data*. Din it-talba tista' tiġi sottomessa minn utent tad-*data* li jaġixxi f'isem il-klijent. Meta jkun involut l-ipproċessar ta' *data* personali, jenħtieġ li utent tad-*data* jkollu bażi legali valida għall-ipproċessar skont ir-Regolament (UE) 2016/679. Id-*data* tal-klijenti tista' tiġi pproċessata għall-finijiet miftiehma fil-kuntest tas-servizz ipprovdut. L-ipproċessar tad-*data* personali jrid jirrispetta l-prinċipji tal-protezzjoni tad-*data* personali, inklużi l-legalità, il-gustizzja u t-trasparenza, il-limitazzjoni tal-iskop u l-minimizzazzjoni tad-*data*. Klijent għandu d-dritt li jirtira l-permess mogħti lil utent tad-*data*. Meta l-ipproċessar tad-*data* jkun meħtieġ għall-eżekuzzjoni ta' kuntratt, jenħtieġ li klijent ikun jista' jirtira l-permessi skont l-obbligi kuntrattwali li għalihom is-suġġett tad-*data* jkun parti. Meta l-ipproċessar tad-*data* personali jkun ibbażat fuq il-kunsens, suġġett tad-*data* jkollu d-dritt li jirtira l-kunsens tiegħu fi kwalunkwe hin, kif previst fir-Regolament (UE) 2016/679.
- (11) Il-fatt li l-klijenti jkunu jistgħu jikkondividu d-*data* tagħhom dwar l-investimenti attwali tagħhom jista' jinkoraġġixxi l-innovazzjoni fil-forniment ta' servizzi ta'

¹⁰ Id-Direttiva 2009/138/KE tal-Parlament Ewropew u tal-Kunsill tal-25 ta' Novembru 2009 dwar il-bidu u l-eżerċizzju tan-negozju tal-assigurazzjoni u tar-riassigurazzjoni (Solvenza II) (riformulazzjoni) (ĠU L 335, 17.12.2009, p. 1).

investiment bl-imnut. Il-ġbir ta' *data* primarja biex titlesta valutazzjoni tal-idoneità u tal-adegwatezza ta' investitur bl-imnut jiehu ħafna ħin għal klijent u jikkostitwixxi fattur ta' kost sinifikanti għall-konsulenti u għad-distributuri ta' prodotti ta' investiment, ta' pensjoni u prodotti ta' investiment ibbażati fuq l-assigurazzjoni. Il-kondiviżjoni tad-*data* tal-klijenti dwar il-parteciċipazzjonijiet ta' tfaddil u investimenti fi strumenti finanzjarji, inklużi prodotti ta' investiment ibbażati fuq l-assigurazzjoni u d-*data* miġbura għall-finijiet tat-twertiq ta' valutazzjoni tal-idoneità u tal-adegwatezza tista' ttejjeb il-pariri dwar l-investiment għall-konsumaturi u għandha potenzjal innovattiv qawwi, inkluż fl-iżvilupp ta' pariri personalizzati dwar l-investiment u għodod ta' ġestjoni tal-investiment li jistgħu jagħmlu l-pariri dwar l-investiment bl-imnut aktar effiċjenti. Tali għodod ta' ġestjoni diġà qed jigu żviluppati fis-suq u jistgħu jiżviluppaw b'mod aktar effettiv fil-kuntest fejn klijent jista' jikkondividi d-*data* relatata mal-investiment tiegħu.

- (12) Id-*data* tal-klijenti dwar id-dettalji tal-bilanċ, il-kundizzjonijiet jew it-tranzazzjonijiet relatati ma' ipoteke, self u tfaddil tista' tippermetti lill-klijenti jiksbu ħarsa ġenerali ahjar lejn id-depożiti tagħhom u jissodisfaw ahjar il-htigijiet ta' tfaddil tagħhom abbazi ta' *data* dwar il-kreditu. Jenhtieg li dan ir-Regolament ikopri d-*data* tal-klijenti lil hinn mill-kontijiet tal-pagamenti definiti fid-Direttiva (UE) 2015/2366. Il-kontijiet ta' kreditu koperti minn linja ta' kreditu li ma jistgħux jintużaw għall-eżekuzzjoni ta' tranzazzjonijiet ta' pagamenti lil partijiet terzi jenhtieg li jkunu fil-kamp ta' applikazzjoni ta' dan ir-Regolament. Għalhekk, jenhtieg li jinftiehem li dan ir-Regolament ikopri l-aċċess għad-dettalji dwar il-bilanċ, il-kundizzjonijiet jew it-tranzazzjonijiet relatati mal-ftehimiet ta' kreditu ipotekarju, mas-self u mal-kontijiet ta' tfaddil, kif ukoll mat-tipi ta' kontijiet li ma jaqgħux fil-kamp ta' applikazzjoni tad-Direttiva (UE) 2015/2366¹¹.
- (13) Id-*data* tal-klijenti inkluża fil-kamp ta' applikazzjoni ta' dan ir-Regolament jenhtieg li tinkludi informazzjoni relatata mas-sostenibbiltà li jenhtieg li tippermetti lill-klijenti jaċċessaw aktar faċilment servizzi finanzjarji li huma allinjati mal-preferenzi ta' sostenibbiltà u mal-htigijiet ta' finanzi sostenibbli tagħhom, f'konformità mal-istrategija tal-Kummissjoni għall-finanzjament tat-tranzizzjoni lejn ekonomija sostenibbli¹². L-aċċess għal *data* relatata mas-sostenibbiltà li tista' tkun inkluża fid-dettalji tal-bilanċ jew tat-tranzazzjoni relatati ma' kont ta' ipoteka, ta' kreditu, ta' self u ta' tfaddil, kif ukoll l-aċċess għal *data* tal-klijenti relatata mas-sostenibbiltà mizmuma mid-ditti ta' investiment, jistgħu jikkontribwixxu biex jiffacilitaw l-aċċess għad-*data* meħtieġa għall-aċċess għal finanzi sostenibbli jew jagħmlu investimenti fit-tranzizzjoni ekoloġika. Barra minn hekk, jenhtieg li d-*data* tal-klijenti fil-kamp ta' applikazzjoni ta' dan ir-Regolament tinkludi *data* li tiffirma parti minn valutazzjoni tal-affidabbiltà kreditizja relatata mad-ditti, inklużi intrapriżi żgħar u ta' daqs medju, u li tista' tipprovdi għarfien akbar dwar l-oġettivi ta' sostenibbiltà ta' ditti żgħar. L-inklużjoni tad-*data* użata għall-valutazzjoni tal-affidabbiltà kreditizja relatata mad-ditti jenhtieg li ttejjeb l-aċċess għall-finanzjament u tissimplifika l-applikazzjoni għas-self.

¹¹ Id-Direttiva (UE) 2015/2366 tal-Parlament Ewropew u tal-Kunsill tal-25 ta' Novembru 2015 dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010, u li tħassar id-Direttiva 2007/64/KE (ĠU L 337, 23.12.2015, p. 35).

¹² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regjuni, Strategija għall-Finanzjament tat-Tranzizzjoni lejn Ekonomija Sostenibbli, COM/2021/390 final.

Jenhtieg li tali *data* tkun limitata għal *data* dwar id-ditti u jenhtieg li ma tiksirx id-drittijiet tal-proprjetà intellettuali.

- (14) Id-*data* tal-klijenti relatata mal-forniment ta' assigurazzjoni mhux tal-ħajja hija essenzjali biex ikunu possibbli prodotti u servizzi tal-assigurazzjoni importanti għall-ħtiġijiet ta' klijent, bħall-protezzjoni ta' djar, vetturi u proprjetà oħra. Fl-istess ħin, il-ġbir ta' tali *data* spiss ikun ta' piż u jiswa ħafna flus u jista' jaġixxi bħala deterrent kontra t-tfittxija tal-aħjar kopertura tal-assigurazzjoni mill-klijenti. Sabiex tigi indirizzata din il-problema, huwa għalhekk meħtieġ li tali servizzi finanzjarji jiġu inklużi fil-kamp ta' applikazzjoni ta' dan ir-Regolament. Jenhtieg li d-*data* tal-klijenti dwar il-prodotti tal-assigurazzjoni fil-kamp ta' applikazzjoni ta' dan ir-Regolament tinkludi kemm informazzjoni dwar il-prodott tal-assigurazzjoni, bħad-dettall dwar kopertura tal-assigurazzjoni, kif ukoll *data* speċifika għall-assi assicurati tal-konsumaturi li jingabru għall-finijiet ta' test tad-domandi u tal-ħtiġijiet. Jenhtieg li l-kondiviżjoni ta' tali *data* tippermetti l-iżvilupp ta' għodod personalizzati għall-klijenti, bħal dashboards tal-assigurazzjoni li jistgħu jgħinu lill-konsumaturi jiġġestixxu aħjar ir-riskji tagħhom. Dan jista' jgħin ukoll lill-klijenti jiksbu prodotti li huma mmirati aħjar għad-domandi u l-ħtiġijiet tagħhom, inkluż permezz ta' pariri aktar siewja. Dan jista' jikkontribwixxi għal kopertura tal-assigurazzjoni aktar ottimali għall-klijenti u zieda fl-inkluzjoni finanzjarja ta' konsumaturi li altrimenti ma jkunux moqdija biżżejjed, billi joffri kopertura ġdida jew miżjuda. Barra minn hekk, il-kondiviżjoni tad-*data* tal-assigurazzjoni tista' tkun ta' benefiċċju għal provvista aktar effiċjenti ta' assigurazzjoni, inkluż, b'mod partikolari, fl-istadji tad-disinn tal-prodotti, is-sottoskrizzjoni, l-eżekuzzjoni tal-kuntratti, inklużi l-ġestjoni tal-pretenzjonijiet u l-mitigazzjoni tar-riskju.
- (15) Il-kondiviżjoni tad-*data* dwar it-tfaddil tal-pensjonijiet okkupazzjonali u personali għandha potenzjal innovattiv qawwi għall-konsumaturi. Dawk li jfaddlu għall-pensjoni spiss ma jkollhomx biżżejjed għarfien dwar id-drittijiet tal-pensjoni tagħhom, li huwa relatat mal-fatt li d-*data* dwar tali drittijiet spiss tkun imxerrda bejn detenturi tad-*data* differenti. Il-kondiviżjoni tad-*data* relatata mat-tfaddil tal-pensjonijiet okkupazzjonali u personali jenhtieg li tikkontribwixxi għall-iżvilupp ta' għodod ta' traċċar tal-pensjonijiet li jipprovdu lil dawk li jfaddlu b'ħarsa ġenerali komprensiva lejn l-intitolamenti tagħhom u l-introjtu tal-irtirar kemm fi ħdan Stati Membri speċifiċi kif ukoll b'mod transfruntier fl-Unjoni. Id-*data* dwar id-drittijiet tal-pensjoni tikkonċerna b'mod partikolari l-intitolamenti tal-pensjoni akkumulati, il-livelli pprogettati ta' benefiċċji tal-irtirar, ir-riskji u l-garanziji tal-membri u l-benefiċjarji tal-iskemi tal-pensjonijiet okkupazzjonali. L-aċċess għad-*data* relatata mal-pensjonijiet okkupazzjonali huwa mingħajr preġudizzju għal-liġi soċjali u tax-xogħol nazzjonali dwar l-organizzazzjoni tas-sistemi tal-pensjonijiet, inkluża s-shubija fi skemi u l-eżiti ta' ftehimiet ta' negozjar kollettiv.
- (16) Id-*data* li tiffirma parti minn valutazzjoni tal-affidabbiltà kreditizja ta' ditta fil-kamp ta' applikazzjoni ta' dan ir-Regolament jenhtieg li tikkonsisti f'informazzjoni li ditta tipprovdi lill-istituzzjonijiet u lill-kredituri bħala parti mill-proċess tal-applikazzjoni għal self jew talba għal klassifikazzjoni tal-kreditu. Din tinkludi applikazzjonijiet għal self ta' intrapriżi mikro, żgħar, medji u kbar. Hija tista' tinkludi *data* miġbura mill-istituzzjonijiet u l-kredituri kif stabbilit fl-Anness II tal-Linji Gwida tal-Awtorità Bankarja Ewropea dwar l-oġinazzjoni u l-monitoraġġ tas-self¹³. Tali *data* tista'

¹³

[Rapport Finali tal-EBA dwar il-Linji Gwida dwar l-oġinazzjoni u l-monitoraġġ tas-self.pdf \(europa.eu\)](#), 29.5.2020.

tinkludi rapporti u projezzjonijiet finanzjarji, informazzjoni dwar l-obbligazzjonijiet finanzjarji u l-arretrati fil-hlas, evidenza tas-sjieda tal-kollateral, evidenza tal-assigurazzjoni tal-kollateral u informazzjoni dwar il-garanziji. *Data* addizzjonali tista' tkun rilevanti jekk l-iskop tal-applikazzjoni għas-self ikun relatat max-xiri ta' proprjetà immobbli kummerċjali jew mal-iżvilupp ta' proprjetà immobbli.

- (17) Minhabba li dan ir-Regolament huwa maħsub biex jobbliga lill-istituzzjonijiet finanzjarji jipprovdu aċċess għal kategoriji definiti ta' *data* fuq talba tal-klijent meta jaġixxu bħala detenturi tad-*data*, u jippermetti l-kondiviżjoni ta' *data* bbażata fuq il-permess tal-klijent meta l-istituzzjonijiet finanzjarji jaġixxu bħala utenti tad-*data*, jenhtieg li jipprovdi lista tal-istituzzjonijiet finanzjarji li jistgħu jaġixxu bħala detentur tad-*data*, utent tad-*data* jew it-tnejn. Għalhekk, jenhtieg li l-istituzzjonijiet finanzjarji jinftehm u bħala li jfissru dawk l-entitajiet li jipprovdu prodotti finanzjarji u servizzi finanzjarji jew li joffru servizzi ta' informazzjoni rilevanti lill-klijenti fis-settur finanzjarju.
- (18) Il-prattiki użati mill-utenti tad-*data* biex jikkombinaw sorsi ta' *data* godda u tradizzjonali tal-klijenti fil-kamp ta' applikazzjoni ta' dan ir-Regolament iridu jkunu proporzjonati biex jiżguraw li ma jwasslux għal riskji ta' esklużjoni finanzjarja għall-konsumaturi. Il-prattiki li jwasslu għal analiżi aktar sofistikata jew komprensiva ta' ċerti segmenti vulnerabbli ta' konsumaturi, bħal persuni b'introjtu baxx, jistgħu jżidu r-riskju ta' kundizzjonijiet ingusti jew Prattiki ta' pprezzar differenzjali bħall-impożizzjoni ta' primjums differenzjali. Il-potenzjal għall-esklużjoni jiżdied fil-forniment ta' prodotti u servizzi li jiġu pprezzati skont il-profil ta' konsumatur, notevolment fis-sistema ta' evalwazzjoni ta' kreditu u l-valutazzjoni tal-affidabbiltà kreditizja ta' persuni fiżiċi, kif ukoll għal prodotti u servizzi relatati mal-valutazzjoni tar-riskju u l-ipprezzar ta' persuni fiżiċi fil-każ ta' assicurazzjoni tal-ħajja u tas-saħħa. Minhabba r-riskji, jenhtieg li l-użu tad-*data* għal dawn il-prodotti u s-servizzi jkun soġġett għal rekwiżiti speċifiċi biex jiġu protetti l-konsumaturi u d-drittijiet fundamentali tagħhom.
- (19) Il-perimetru tal-użu tad-*data* b'hekk stabbilit f'dan ir-Regolament u fil-linji gwida ta' akkumpanjament ("il-linji gwida") li għandhom jiġu żviluppati mill-Awtorità Bankarja Ewropea (EBA) u mill-Awtorità Ewropea tal-Assigurazzjoni u l-Pensjonijiet tax-Xogħol (EIOPA) jenhtieg li jipprovdi qafas proporzjonat dwar kif jenhtieg li tintuża d-*data* personali relatata ma' konsumatur li taqa' fil-kamp ta' applikazzjoni ta' dan ir-Regolament. Il-perimetru tal-użu tad-*data* jiżgura konsistenza bejn il-kamp ta' applikazzjoni ta' dan ir-Regolament, li jeskludi *data* li tiffirma parti minn valutazzjoni tal-affidabbiltà kreditizja ta' konsumatur, kif ukoll *data* relatata mal-assigurazzjoni tal-ħajja, tas-saħħa u tal-mard ta' konsumatur, u l-kamp ta' applikazzjoni tal-linji gwida, li jistabbilixxu rakkomandazzjonijiet dwar kif tipi ta' *data* li joriġinaw minn oqsma oħrajn tas-settur finanzjarju li huma fil-kamp ta' applikazzjoni ta' dan ir-Regolament jistgħu jintużaw biex jipprovdu dawn il-prodotti u s-servizzi. Jenhtieg li l-linji gwida żviluppati mill-EBA jistabbilixxu kif tipi oħrajn ta' *data* li huma fil-kamp ta' applikazzjoni ta' dan ir-Regolament jistgħu jintużaw biex jiġi evalwat ir-riskju ta' kreditu ta' konsumatur. Jenhtieg li l-linji gwida żviluppati mill-EIOPA jistabbilixxu kif id-*data* fil-kamp ta' applikazzjoni ta' dan ir-Regolament tista' tintuża fi prodotti u servizzi relatati mal-valutazzjoni u l-ipprezzar tar-riskju fil-każ ta' prodotti tal-assigurazzjoni tal-ħajja, tas-saħħa u tal-mard. Jenhtieg li l-linji gwida jiġu żviluppati b'mod li jkun allinjat mal-htigijiet tal-konsumatur u proporzjonat mal-forniment ta' tali prodotti u servizzi.

- (20) Jenhtieg li l-EBA u l-EIOPA jikkooperaw mill-qrib mal-Bord Ewropew għall-Protezzjoni tad-*Data* meta jfasslu l-linji gwida, li jenhtieg li jibnu fuq ir-rakkomandazzjonijiet eżistenti dwar l-użu tal-informazzjoni tal-konsumatur fil-qasam tal-kreditu għall-konsumatur u ipotekarju, notevolment ir-regoli dwar l-użu tal-valutazzjoni tal-affidabbiltà kreditizja skont id-Direttiva 2008/48/KE tal-Parlament Ewropew u tal-Kunsill tat-23 ta' April 2008 dwar ftehim ta' kreditu għall-konsumatur u li tħassar id-Direttiva tal-Kunsill 87/102/KEE, il-Linji Gwida tal-Awtorità Bankarja Ewropea dwar l-originazzjoni u l-monitoraġġ tas-self, u l-linji gwida tal-Awtorità Bankarja Ewropea dwar il-valutazzjoni tal-affidabbiltà kreditizja żviluppata skont id-Direttiva 2014/17/UE, kif ukoll il-linji gwida pprovduti mill-Bord Ewropew għall-Protezzjoni tad-*Data* dwar l-ipproċessar ta' *data* personali.
- (21) Il-klijenti jrid ikollhom kontroll effettiv fuq id-*data* tagħhom u fiduċja fil-ġestjoni tal-permessi li jkunu taw f'konformità ma' dan ir-Regolament. Għalhekk, jenhtieg li d-detenturi tad-*data* jkunu mehtieġa jipprovdu lill-klijenti b'dashboards komuni u konsistenti tal-permessi għall-aċċess għad-*data* finanzjarja. Jenhtieg li d-dashboards tal-permessi jagħti s-setgħa lill-klijent biex jiġġestixxi l-permessi tiegħu b'mod infurmat u imparzjali u jagħti lill-klijenti miżura qawwija ta' kontroll dwar kif tintuża d-*data* personali u mhux personali tagħhom. Dan ma jenhtieġx li jkun iddisinjat b'mod li jinkoraġġixxi jew jinfluwenza b'mod mhux xieraq lill-klijent biex jagħti jew jirtira l-permessi. Jenhtieg li d-dashboards tal-permessi jqis, fejn xieraq, ir-rekwiżiti ta' aċċessibbiltà skont id-Direttiva (UE) 2019/882 tal-Parlament Ewropew u tal-Kunsill¹⁴. Meta jipprovdu dashboard tal-permessi, id-detenturi tad-*data* jistgħu jużaw servizz fiduċjarju u ta' identifikazzjoni elettronika nnotifikat, bħall-Kartiera Ewropea tal-Identità Digitali maħruġa minn Stat Membru kif introdotta mill-proposta li temenda r-Regolament (UE) Nru 910/2014 fir-rigward tal-istabbiliment ta' qafas għal Identità Digitali Ewropea¹⁵. Id-detenturi tad-*data* jistgħu jistrieħu wkoll fuq il-fornituri ta' servizzi ta' intermedjazzjoni tad-*data* skont ir-Regolament (UE) 2022/868 tal-Parlament Ewropew u tal-Kunsill¹⁶ biex jipprovdu dashboards tal-permessi li jissodisfaw ir-rekwiżiti ta' dan ir-Regolament.
- (22) Jenhtieg li d-dashboards tal-permessi juri l-permessi mogħtija minn klijent, inkluż meta d-*data* personali tiġi kondiviża abbażi tal-kunsens jew tkun mehtieġa għall-eżekuzzjoni ta' kuntratt. Jenhtieg li d-dashboards tal-permessi jwissi lil klijent b'mod standard dwar ir-riskju ta' konsegwenzi kuntrattwali possibbli tal-irtirar ta' permess, iżda jenhtieg li l-klijent jibqa' responsabbli għall-ġestjoni ta' tali riskju. Jenhtieg li d-dashboards tal-permessi jintuża biex jiġu ġestiti l-permessi eżistenti. Jenhtieg li d-detenturi tad-*data* jinfurmaw lill-utenti tad-*data* f'hin reali bi kwalunkwe rtirar ta' permess. Jenhtieg li d-dashboards tal-permessi jinkludi rekord ta' permessi li jkunu ġew irtirati jew li jkunu skadew għal perġodu sa sentejn biex il-klijent ikun jista' jzomm rekord tal-permessi tiegħu b'mod infurmat u imparzjali. Jenhtieg li l-utenti tad-*data* jinfurmaw lid-detenturi tad-*data* f'hin reali dwar permessi godda u stabbiliti mill-ġdid mogħtija mill-klijenti, inklużi d-durata tal-validità tal-permess u sommarju qasir tal-iskop tal-permess. L-informazzjoni pprovduta fuq id-dashboards tal-permessi hija

¹⁴ Id-Direttiva (UE) 2019/882 tal-Parlament Ewropew u tal-Kunsill tas-17 ta' April 2019 dwar ir-rekwiżiti ta' aċċessibbiltà għall-prodotti u għas-servizzi (ĠU L 151, 7.6.2019, p. 70–115).

¹⁵ COM(2021) 281 final, 2021/0136(COD).

¹⁶ Ir-Regolament (UE) 2022/868 tal-Parlament Ewropew u tal-Kunsill tat-30 ta' Mejju 2022 dwar il-governanza Ewropea tad-*data* u li jemenda r-Regolament (UE) 2018/1724 (Att dwar il-Governanza tad-*Data*) (ĠU L 152, 3.6.2022, p. 1).

minghajr preġudizzju għar-rekwiżiti ta' informazzjoni skont ir-Regolament (UE) 2016/679.

- (23) Sabiex tiġi żgurata l-proporzjonalità, ċerti istituzzjonijiet finanzjarji huma barra mill-kamp ta' applikazzjoni ta' dan ir-Regolament għal raġunijiet assoċjati mad-daqs tagħhom jew mas-servizzi li jipprovdu, li jagħmluha diffiċli wisq biex jikkonformaw ma' dan ir-regolament. Dawn jinkludu istituzzjonijiet għall-provvista ta' rtirar okkupazzjonali li joperaw skemi tal-pensjonijiet li flimkien ma għandhomx aktar minn 15-il membru b'kollox, kif ukoll intermedjarji tal-assigurazzjoni li huma mikrointrapriżi jew intrapriżi żgħir jew ta' daqs medju. Barra minn hekk, jenhtieg li l-intrapriżi żgħir jew ta' daqs medju li jaġixxu bħala detenturi tad-*data* li jaqgħu fil-kamp ta' applikazzjoni ta' dan ir-Regolament jithallew jistabbilixxu interfaċċa għall-ipprogrammar tal-applikazzjonijiet b'mod kongunt, u b'hekk jitnaqqsu l-kostijiet għal kull waħda minnhom. Huma jistgħu wkoll jagħmlu użu minn fornituri esterni tat-teknoloġija li jmexxu interfaċċi għall-ipprogrammar tal-applikazzjonijiet b'mod kollettiv għall-istituzzjonijiet finanzjarji u jitolbuhom biss tariffa baxxa għal użu fiss u jaħdmu fil-biċċa l-kbira fuq bażi ta' hlas għal kull użu.
- (24) Dan ir-Regolament jintroduċi obbligu legali ġdid fuq l-istituzzjonijiet finanzjarji li jaġixxu bħala detenturi tad-*data* biex jikkondividu kategoriji definiti ta' *data* fuq talba tal-klijent. L-obbligu fuq id-detenturi tad-*data* biex jikkondividu d-*data* fuq talba tal-klijent jenhtieg li jiġi speċifikat billi jsiru disponibbli standards rikonoxxuti b'mod ġenerali biex jiġi żgurat ukoll li d-*data* kondiviża tkun ta' kwalità għolja biżżejjed. Jenhtieg li d-detentur tad-*data* jagħmel id-*data* tal-klijenti disponibbli kontinwament għall-finijiet u taħt il-kundizzjonijiet li għalihom il-klijent ikun ta permess lil utent tad-*data*. L-aċċess kontinwu jista' jikkonsisti f'talbiet multipli biex id-*data* tal-klijenti tkun disponibbli biex jitwettag is-servizz miftiehem mal-klijent. Dan jista' jikkonsisti wkoll f'aċċess ta' darba għad-*data* tal-klijenti. Filwaqt li d-detentur tad-*data* huwa responsabbli sabiex l-interfaċċa tkun disponibbli u tkun ta' kwalità adegwata, l-interfaċċa tista' tiġi pprovduta mhux biss mid-detentur tad-*data*, iżda wkoll minn istituzzjoni finanzjarja oħra, fornitur estern tal-IT, assoċjazzjoni tal-industrija jew grupp ta' istituzzjonijiet finanzjarji, jew minn korp pubbliku fi Stat Membru. Għall-istituzzjonijiet ta' rtirar okkupazzjonali, l-interfaċċa tista' tiġi integrata fid-dashboards tal-pensjoni li jkopru firxa usa' ta' informazzjoni, sakemm tikkonforma mar-rekwiżiti ta' dan ir-Regolament.
- (25) Sabiex tkun tista' ssir l-interazzjoni kuntrattwali u teknika meħtieġa għall-implimentazzjoni tal-aċċess għad-*data* bejn istituzzjonijiet finanzjarji multipli, jenhtieg li d-detenturi tad-*data* u l-utenti tad-*data* jkunu meħtieġa li jkunu parti minn skemi ta' kondivizjoni tad-*data* finanzjarja. Jenhtieg li dawn l-iskemi jiżviluppaw standards tad-*data* u tal-interfaċċa, oqfsa kuntrattwali standardizzati kongunti li jirregolaw l-aċċess għal settijiet ta' *data* speċifiċi, u regoli ta' governanza relatati mal-kondivizjoni tad-*data*. Sabiex jiġi żgurat li l-iskemi jiffunzjonaw b'mod effettiv, huwa meħtieġ li jiġu stabbiliti prinċipji ġenerali għall-governanza ta' dawn l-iskemi, inklużi regoli dwar il-governanza inklużiva u l-parteeipazzjoni tad-detenturi tad-*data*, tal-utenti tad-*data* u tal-klijenti (biex tiġi żgurata rappreżentanza bilanċjata fl-iskemi), rekwiżiti ta' trasparenza, u proċedura ta' appell u ta' rieżami li tiffunzjona tajjeb (notevolment dwar it-teħid ta' deċiżjonijiet tal-iskemi). L-iskemi ta' kondivizjoni tad-*data* finanzjarja jridu jikkonformaw mar-regoli tal-Unjoni fil-qasam tal-protezzjoni tal-konsumatur u l-protezzjoni tad-*data*, il-privatezza u l-kompetizzjoni. Il-parteeipanti f'tali skemi huma wkoll imhegga li jfasslu kodiċijiet ta' kondotta simili għal daww imhejjija mill-kontrolluri u mill-proċessuri skont l-Artikolu 40 tar-Regolament (UE)

2016/679. Filwaqt li tali skemi jistgħu jibnu fuq l-inizjattivi eżistenti tas-suq, jenhtieg li r-rekwiżiti stabbiliti f'dan ir-Regolament ikunu speċifiċi għall-iskemi ta' kondiviżjoni tad-*data* finanzjarja jew għal partijiet minnhom li l-partecipanti fis-suq jużaw biex jissodisfaw l-obbligi tagħhom skont dan ir-Regolament wara d-*data* tal-applikazzjoni ta' dawn l-obbligi.

- (26) Jenhtieg li skema ta' kondiviżjoni tad-*data* finanzjarja tkun tikkonsisti fi ftehim kuntrattwali kollettiv bejn id-detenturi tad-*data* u l-utenti tad-*data* bil-għan li tippromwovi l-effiċjenza u l-innovazzjoni teknika fil-kondiviżjoni tad-*data* finanzjarja għall-benefiċċju tal-klijenti. F'konformità mar-regoli tal-Unjoni dwar il-kompetizzjoni, jenhtieg li skema ta' kondiviżjoni tad-*data* finanzjarja timponi biss fuq il-membri tagħha restrizzjonijiet li huma meħtieġa biex jintlahqu l-oġġettivi tagħha u li huma proporzjonati għal dawk l-oġġettivi. Ma jenhtiegx li hija tagħti lill-membri tagħha l-possibbiltà li jipprevjenu, jirrestringu jew ifixklu l-kompetizzjoni fir-rigward ta' parti sostanzjali mis-suq rilevanti.
- (27) Sabiex tiġi żgurata l-effettività ta' dan ir-Regolament, jenhtieg li l-Kummissjoni tingħata s-setgħa li tadotta atti f'konformità mal-Artikolu 290 tat-Trattat dwar il-Funzjonament tal-Unjoni Ewropea fir-rigward tal-ispeċifikazzjoni tal-modalitajiet u l-karatteristiċi ta' skema ta' kondiviżjoni tad-*data* finanzjarja f'każ li ma tiġix żviluppata skema mid-detenturi tad-*data* u mill-utenti tad-*data*. B'mod partikolari, huwa importanti li l-Kummissjoni twettaq konsultazzjonijiet xierqa matul il-*hidma* preparatorja tagħha, inkluż fil-livell tal-esperti, u li dawk il-konsultazzjonijiet isiru f'konformità mal-prinċipji stipulati fil-Ftehim Interistituzzjonali tat-13 ta' April 2016 dwar it-Tfassil Ahjar tal-Liġijiet¹⁷. B'mod partikolari, sabiex tiġi żgurata partecipazzjoni ugwali fit-tnejn tal-atti delegati, il-Parlament Ewropew u l-Kunsill jirċievu d-dokumenti kollha fl-istess ħin li jirċevuhom l-esperti tal-Istati Membri, u l-esperti tagħhom ikollhom aċċess sistematiku għal-laqqgħat tal-gruppi ta' esperti tal-Kummissjoni li jitrattaw it-tnejn tal-atti delegati.
- (28) Jenhtieg li d-detenturi tad-*data* u l-utenti tad-*data* jithallew jużaw l-istandards eżistenti tas-suq meta jiżviluppaw standards komuni għall-kondiviżjoni obbligatorja tad-*data*.
- (29) Sabiex jiġi żgurat li d-detenturi tad-*data* jkollhom interess li jipprovdu interfaċċi ta' kwalità għolja biex jagħmlu d-*data* disponibbli għall-utenti tad-*data*, jenhtieg li d-detenturi tad-*data* jkunu jistgħu jitolbu kumpens raġonevoli mill-utenti tad-*data* biex jistabbilixxu interfaċċi għall-ipprogrammar tal-applikazzjonijiet. L-iffaċilitar tal-aċċess għad-*data* b'kumpens jiżgura distribuzzjoni ġusta tal-kostijiet relatati bejn id-detenturi tad-*data* u l-utenti tad-*data* fil-katina tal-valur tad-*data*. F'każijiet fejn l-utent tad-*data* jkun SME, jenhtieg li l-proporzjonalità għal partecipanti iżgħar fis-suq tiġi żgurata billi l-kumpens jiġi limitat strettament għall-kostijiet imġarrba għall-iffaċilitar tal-aċċess għad-*data*. Jenhtieg li l-mudell għad-determinazzjoni tal-livell ta' kumpens jiġi definit bħala parti mill-iskemi ta' kondiviżjoni tad-*data* finanzjarja kif previst f'dan ir-Regolament.
- (30) Jenhtieg li l-klijenti jkunu jafu x'inhuma d-drittijiet tagħhom f'każ li jinqalghu problemi meta tiġi kondiviża d-*data* u lil min għandhom javvicinaw biex ifittxu kumpens. Għalhekk, jenhtieg li l-membri tal-iskema ta' kondiviżjoni tad-*data* finanzjarja, inklużi d-detenturi tad-*data* u l-utenti tad-*data*, ikunu meħtieġa jaqblu dwar ir-responsabbiltà kuntrattwali għall-ksur tad-*data*, kif ukoll dwar kif isolvu tilwim potenzjali bejn id-detenturi tad-*data* u l-utenti tad-*data* dwar ir-responsabbiltà.

¹⁷

GU L 123, 12.5.2016, p. 1.

Jenhtieg li dawk ir-reqwiziti jiffokaw fuq l-istabbiliment, bhala parti minn kwalunkwe kuntratt, ta' regoli ta' responsabbiltà, kif ukoll ta' obbligi u drittijiet çari biex tiġi ddeterminata r-responsabbiltà bejn id-detentur tad-*data* u l-utent tad-*data*. Il-kwistjonijiet ta' responsabbiltà relatati mal-konsumaturi bhala suġġetti tad-*data* jenhtieg li jkunu bbażati fuq ir-Regolament (UE) 2016/679, notevolment id-dritt għal kumpens u r-responsabbiltà skont l-Artikolu 82 ta' dak ir-Regolament.

- (31) Sabiex tiġi promossa l-protezzjoni tal-konsumatur, tissaħħaħ il-fiduċja tal-konsumatur u jiġu żgurati kundizzjonijiet ekwi, huwa meħtieġ li jiġu stabbiliti regoli dwar min huwa eliġibbli biex jaċċessa d-*data* tal-klijenti. Jenhtieg li tali regoli jiżguraw li l-utenti kollha tad-*data* jkunu awtorizzati u ssorveljati mill-awtoritajiet kompetenti. Dan jiżgura li d-*data* tkun tista' tiġi aċċessata biss minn istituzzjonijiet finanzjarji regolati jew minn ditti soġġetti għal awtorizzazzjoni ddedikata bhala fornituri ta' servizzi ta' informazzjoni finanzjarja ("FISPs") li hija soġġetta għal dan ir-Regolament. Huma meħtieġa regoli ta' eliġibbiltà dwar l-FISPs biex jiġu ssalvagwardjati l-istabbiltà finanzjarja, l-integrità tas-suq u l-protezzjoni tal-konsumatur, minhabba li l-FISPs jipprovdu prodotti u servizzi finanzjarji lill-klijenti fl-Unjoni u jkollhom aċċess għad-*data* miżmuma mill-istituzzjonijiet finanzjarji u li l-integrità tagħha hija essenzjali biex tiġi ppreservata l-kapaċità tal-istituzzjonijiet finanzjarji li jkomplu jipprovdu servizzi finanzjarji b'mod sikur u tajjeb. Tali regoli huma meħtieġa wkoll biex jiggarrantixxu s-supervizjoni xierqa tal-FISPs mill-awtoritajiet kompetenti f'konformità mal-mandat tagħhom li jissalvagwardjaw l-istabbiltà finanzjarja u l-integrità fl-Unjoni, li jippermettu lill-FISPs jipprovdu fl-Unjoni kollha s-servizzi li għalihom huma awtorizzati.
- (32) Jenhtieg li l-utenti tad-*data* fil-kamp ta' applikazzjoni ta' dan ir-Regolament ikunu soġġetti għar-reqwiziti tar-Regolament (UE) 2022/2554 tal-Parlament Ewropew u tal-Kunsill¹⁸ u, għalhekk, ikunu obbligati li jkollhom standards b'saħħithom ta' reżiljenza ċibernetika fis-seħh biex iwettqu l-attivitajiet tagħhom. Dan jinkludi li jkun hemm kapaċitajiet komprensivi li jippermettu ġestjoni b'saħħitha u effettiva tar-riskju tal-ICT, kif ukoll mekkaniżmi u politiki speċifiċi għall-immaniġġar tal-inċidenti kollha relatati mal-ICT u għar-rapportar ta' inċidenti kbar relatati mal-ICT. Jenhtieg li l-utenti tad-*data* awtorizzati u ssorveljati bhala fornituri ta' servizzi ta' informazzjoni finanzjarja skont dan ir-Regolament isegwu l-istess approċċ u l-istess regoli bbażati fuq il-prinċipji meta jindirizzaw ir-riskji tal-ICT, filwaqt li jqisu d-daqs u l-profil tar-riskju ġenerali tagħhom, u n-natura, l-iskala u l-kumplessità tas-servizzi, l-attivitajiet u l-operazzjonijiet tagħhom. Għalhekk, jenhtieg li l-fornituri ta' servizzi ta' informazzjoni finanzjarja jiġu inklużi fil-kamp ta' applikazzjoni tar-Regolament (UE) 2022/2554.
- (33) Sabiex tkun tista' ssir supervizjoni effettiva u tiġi eliminata l-possibbiltà li tiġi evitata s-supervizjoni, il-fornituri ta' servizzi ta' informazzjoni finanzjarja jridu jiġu inkorporati legalment fl-Unjoni jew, f'każ li jiġu inkorporati f'pajjiż terz, jaħtru rappreżentant legali fl-Unjoni. Hija meħtieġa supervizjoni effettiva mill-awtoritajiet kompetenti għall-infurzar tar-reqwiziti skont dan ir-Regolament biex jiġu żgurati l-integrità u l-istabbiltà tas-sistema finanzjarja u biex jiġu protetti l-konsumaturi. Ir-

¹⁸ Ir-Regolament (UE) 2022/2554 tal-Parlament Ewropew u tal-Kunsill tal-14 ta' Diċembru 2022 dwar ir-reżiljenza operazzjonali diġitali għas-settur finanzjarju u li jemenda r-Regolamenti (KE) Nru 1060/2009, (UE) Nru 648/2012, (UE) Nru 600/2014, (UE) Nru 909/2014 u (UE) 2016/1011 (ĠU L 333, 27.12.2022, p. 1).

rekwiżit tal-inkorporazzjoni legali tal-fornituri ta' servizzi ta' informazzjoni finanzjarja fl-Unjoni jew tal-hatra ta' rappreżentant legali fl-Unjoni ma jammontax għal lokalizzazzjoni tad-*data*, minhabba li dan ir-Regolament ma jinvolvi l-ebda rekwiżit ieħor dwar l-ipproċessar tad-*data*, inkluż il-ħżin li għandu jsir fl-Unjoni.

- (34) Jenhtieg li fornitur ta' servizzi ta' informazzjoni finanzjarja jiġi awtorizzat fil-gurizdizzjoni tal-Istat Membru fejn jinsab l-istabbiliment ewlieni tiegħu, jiġifieri, fejn il-fornitur ta' servizzi ta' informazzjoni finanzjarja jkollu l-uffiċċju prinċipali jew l-uffiċċju rreġistrat tiegħu li fih jiġu eżerċitati l-funzjonijiet prinċipali u l-kontroll operattiv. Fir-rigward tal-fornituri ta' servizzi ta' informazzjoni finanzjarja li ma għandhomx stabbiliment fl-Unjoni, izda li jehtiegu aċċess għad-*data* fl-Unjoni u li, għalhekk, jaqgħu fil-kamp ta' applikazzjoni ta' dan ir-Regolament, jenhtieg li l-Istat Membru fejn daww il-fornituri ta' servizzi ta' informazzjoni finanzjarja jkunu hatru r-rappreżentant legali tagħhom ikollu gurizdizzjoni, meta titqies il-funzjoni tar-rappreżentanti legali skont dan ir-Regolament.
- (35) Sabiex tiġi ffaċilitata t-trasparenza fir-rigward tal-aċċess għad-*data* u tal-fornituri ta' servizzi ta' informazzjoni finanzjarja, jenhtieg li l-EBA tistabbilixxi reġistru ta' fornituri ta' servizzi ta' informazzjoni finanzjarja awtorizzati skont dan ir-Regolament, kif ukoll skemi ta' kondivizjoni tad-*data* finanzjarja miftiehma bejn id-detenturi tad-*data* u l-utenti tad-*data*.
- (36) Jenhtieg li l-awtoritajiet kompetenti jingħataw is-setgħat mehtieġa biex jissorveljaw il-mod kif il-konformità tal-obbligu fuq id-detenturi tad-*data* li jipprovdu aċċess għad-*data* tal-klijenti stabbilita minn dan ir-Regolament tiġi eżerċitata mill-parteciċipanti fis-suq, kif ukoll biex jissorveljaw il-fornituri ta' servizzi ta' informazzjoni finanzjarja. L-aċċess għar-rekords rilevanti tat-traffiku tad-*data* miżmuma minn operatur tat-telekomunikazzjoni, kif ukoll il-kapaċità li jiġu ssekwestrati d-dokumenti rilevanti fuq il-post huma setgħat importanti u mehtieġa biex tiġi identifikata u pprovata l-eżistenza ta' ksur skont dan ir-Regolament. Għalhekk, jenhtieg li l-awtoritajiet kompetenti jkollhom is-setgħa li jitolbu tali rekords fejn ikunu rilevanti għal investigazzjoni, sa fejn ikun permess skont il-liġi nazzjonali. Jenhtieg li l-awtoritajiet kompetenti jikkooperaw ukoll mal-awtoritajiet superviżorji stabbiliti skont ir-Regolament (UE) 2016/679 fit-tweitiq tal-kompiti tagħhom u fl-eżerċitar tas-setgħat tagħhom f'konformità ma' dak ir-Regolament.
- (37) Billi l-istituzzjonijiet finanzjarji u l-fornituri ta' servizzi ta' informazzjoni finanzjarja jistgħu jiġu stabbiliti fi Stati Membri differenti u ssorveljati minn awtoritajiet kompetenti differenti, jenhtieg li l-applikazzjoni ta' dan ir-Regolament tiġi ffaċilitata permezz ta' kooperazzjoni mill-qrib fost l-awtoritajiet kompetenti rilevanti, permezz tal-iskambju reċiproku ta' informazzjoni u l-ghoti ta' assistenza fil-kuntest tal-attivitajiet superviżorji rilevanti.
- (38) Sabiex jiġu żgurati kundizzjonijiet ekwi fil-qasam tas-setgħat ta' sanzjonar, jenhtieg li l-Istati Membri jkunu mehtieġa jipprevedu sanzjonijiet amministrattivi effettivi, proporzjonati u dissuażivi, inklużi pagamenti perjodiċi ta' penali, u miżuri amministrattivi għall-ksur tad-dispożizzjonijiet ta' dan ir-Regolament. Jenhtieg li daww is-sanzjonijiet amministrattivi, il-pagamenti perjodiċi ta' penali u l-miżuri amministrattivi jissodisfaw ċerti rekwiżiti minimi, inklużi s-setgħat minimi li jenhtieg li jingħataw lill-awtoritajiet kompetenti sabiex ikunu jistgħu jimponuhom, il-kriterji li l-awtoritajiet kompetenti jenhtieg li jikkunsidraw meta jimponuhom, u l-obbligu li jippubblikaw u jirrapportaw. Jenhtieg li l-Istati Membri jistabbilixxu regoli speċifiċi u mekkaniżmi effettivi fir-rigward tal-applikazzjoni ta' pagamenti perjodiċi ta' penali.

- (39) Minbarra s-sanzjonijiet amministrattivi u l-miżuri amministrattivi, jenhtieg li l-awtoritajiet kompetenti jinghataw is-setgħa li jimponu pagamenti perjodiċi ta' penali fuq il-fornituri ta' servizzi ta' informazzjoni finanzjarja u fuq daww il-membri tal-korp manigġerjali tagħhom li huma identifikati bħala responsabbli għal ksur kontinwu jew li huma meħtieġa jikkonformaw ma' ordni ta' awtorità kompetenti investigattiva. Billi l-iskop tal-pagamenti perjodiċi ta' penali huwa li jgħieghlu lill-persuni fiżiċi jew ġuridiċi jikkonformaw ma' ordni mill-awtorità kompetenti biex jaġixxu, pereżempju biex jaċċettaw li jiġu intervistati jew biex jipprovdu informazzjoni, jew itemmu ksur kontinwu, jenhtieg li l-applikazzjoni ta' pagamenti perjodiċi ta' penali ma twaqqafx lill-awtoritajiet kompetenti milli jimponu sanzjonijiet amministrattivi sussegwenti għall-istess ksur. Sakemm ma jkunx previst mod ieħor mill-Istati Membri, jenhtieg li l-pagamenti perjodiċi ta' penali jiġu kkalkolati fuq bażi ta' kuljum.
- (40) Irrispettivament mid-denominazzjoni tagħhom skont il-liġi nazzjonali, f'hafta Stati Membri jinstabu forum ta' proċedura ta' infurzar imħaffa jew ftehimiet ta' soluzzjoni u dawn jintużaw bħala alternattiva għal proċedimenti formali li jwasslu għall-impożizzjoni ta' sanzjonijiet. Proċedura ta' infurzar imħaffa ġeneralment tibda wara li tkun giet konkluża investigazzjoni u tkun ittiehdet id-deċiżjoni li jinbdew proċedimenti li jwasslu għall-impożizzjoni ta' sanzjonijiet. Proċedura ta' infurzar imħaffa hija kkaratterizzata billi tkun iqsar minn dik formali, minħabba passi proċedurali ssimplifikati. Fi ftehim ta' soluzzjoni, il-partijiet soġġetti għall-investigazzjoni minn awtorità kompetenti ġeneralment jaqblu li jtemmu dik l-investigazzjoni kmieni, fil-biċċa l-kbira tal-kazijiet billi jaċċettaw ir-responsabbiltà għal għemil hażin.
- (41) Filwaqt li ma jidhirx xieraq li jsir sforz biex jiġu armonizzati tali proċeduri ta' infurzar imħaffa fil-livell tal-Unjoni, li ġew introdotti minn hafta Stati Membri, minħabba l-approċċi legali varjati adottati fil-livell nazzjonali, jenhtieg li jiġi rikonoxxut li tali metodi jippermettu lill-awtoritajiet kompetenti, li jistgħu japplikawhom, jittrattaw kazijiet ta' ksur b'mod aktar mgħaġġel, inqas għali u b'mod ġenerali effiċjenti f'ċerti ċirkostanzi u, għalhekk, jenhtieg li jiġu mhegġa. Madankollu, l-Istati Membri ma jenhtiegx li jkunu obbligati jintroduċu tali metodi ta' infurzar fil-qafas legali tagħhom u lanqas ma jenhtieg li l-awtoritajiet kompetenti jkunu kostretti li jużawhom jekk ma jqisux li dan ikun xieraq. Meta l-Istati Membri jagħzlu li jagħtu s-setgħa lill-awtoritajiet kompetenti tagħhom biex jużaw tali metodi ta' infurzar, jenhtieg li huma jinnotifikaw lill-Kummissjoni b'tali deċiżjoni u bil-miżuri rilevanti li jirregolaw tali setgħat.
- (42) Jenhtieg li l-awtoritajiet kompetenti nazzjonali jinghataw is-setgħa mill-Istati Membri biex jimponu tali sanzjonijiet amministrattivi u miżuri amministrattivi fuq il-fornituri ta' servizzi ta' informazzjoni finanzjarja u persuni fiżiċi jew ġuridiċi oħrajn, fejn rilevanti, biex jirrimedjaw is-sitwazzjoni fil-kaz ta' ksur. Jenhtieg li l-firxa ta' sanzjonijiet u miżuri tkun wiesgħa biżżejjed biex tippermetti lill-Istati Membri u lill-awtoritajiet kompetenti jqisu d-differenzi bejn il-fornituri ta' servizzi ta' informazzjoni finanzjarja, fir-rigward tad-daqs, il-karatteristiċi u n-natura tan-negożju tagħhom.
- (43) Il-pubblikazzjoni ta' penali jew miżura amministrattiva għall-ksur tad-dispożizzjonijiet ta' dan ir-Regolament jista' jkollha effett dissważiv qawwi kontra r-repetizzjoni ta' tali ksur. Il-pubblikazzjoni tinforma wkoll lil entitajiet oħrajn bir-riskji assoċjati mal-fornitur ta' servizzi ta' informazzjoni finanzjarja ssanzjonat qabel ma jidhol f'relazzjoni kummerċjali u jassisti lill-awtoritajiet kompetenti fi Stati Membri oħrajn b'raba mar-riskji assoċjati ma' fornitur ta' servizzi ta' informazzjoni finanzjarja meta jopera fl-Istati Membri tagħhom fuq bażi transfruntiera. Għal daww ir-

raġunijiet, jenhtieg li l-pubblikazzjoni ta' deċiżjonijiet dwar penali amministrattivi u miżuri amministrattivi tkun permessa, sakemm tkun tikkonċerna persuni ġuridiċi. Meta jiġu biex jieħdu deċiżjoni dwar jekk għandhomx jippubblikaw penali amministrattiva jew miżura amministrattiva, jenhtieg li l-awtoritajiet kompetenti jqisu l-gravità tal-ksur u l-effett dissważiv li l-pubblikazzjoni x'aktarx tipproduċi. Madankollu, kwalunkwe publikazzjoni bħal din riferuta lil persuni fiżiċi tista' taffettwa b'mod sproporzjonat id-drittijiet tagħhom misluta mill-Karta tad-Drittijiet Fundamentali u mil-leġiżlazzjoni applikabbli tal-Unjoni dwar il-protezzjoni tad-*data*. Jenhtieg li l-pubblikazzjoni ssehh b'mod anonimizzat sakemm l-awtorità kompetenti ma tqisx li jkun meħtieġ li jiġu ppubblikati d-deċiżjonijiet li jkun fihom *data* personali għall-infurzar effettiv ta' dan ir-Regolament, inkluż fil-każ ta' dikjarazzjonijiet pubbliċi jew probizzjonijiet temporanji. F'każijiet bħal dawn, jenhtieg li l-awtorità kompetenti tiġġustifika d-deċiżjoni tagħha.

- (44) L-iskambju ta' informazzjoni u l-ġhoti ta' assistenza bejn l-awtoritajiet kompetenti tal-Istati Membri huma essenzjali għall-finijiet ta' dan ir-Regolament. Konsegwentement, jenhtieg li l-kooperazzjoni bejn l-awtoritajiet ma tkunx soġġetta għal kundizzjonijiet restrittivi mhux raġonevoli.
- (45) Jenhtieg li l-aċċess transfruntier għad-*data* mill-fornituri ta' servizzi ta' informazzjoni jkun permess skont il-libertà li jiġu pprovduti servizzi jew il-libertà ta' stabbiliment. Fornitur ta' servizzi ta' informazzjoni finanzjarja li jixtieq ikollu aċċess għad-*data* miżmuma minn detentur tad-*data* fi Stat Membru iehor jenhtieg li jinnotifika l-intenzjoni tiegħu lill-awtorità kompetenti tiegħu, filwaqt li jipprovi informazzjoni dwar it-tip ta' *data* li jixtieq jaċċessa, l-iskema ta' kondivizjoni tad-*data* finanzjarja li tagħha huwa membru u l-Istati Membri li fihom għandu l-ħsieb li jaċċessa d-*data*.
- (46) L-oġġettivi ta' dan ir-Regolament, jiġifieri l-ġhoti ta' kontroll effettiv tad-*data* lill-klijent u l-indirizzar tan-nuqqas ta' drittijiet ta' aċċess għad-*data* tal-klijenti miżmuma mid-detenturi tad-*data*, ma jistgħux jintlaħqu b'mod suffiċjenti mill-Istati Membri minhabba n-natura transfruntiera tagħhom, iżda pjuttost jistgħu jintlaħqu aħjar fil-livell tal-Unjoni, permezz tal-holqien ta' qafas li permezz tiegħu jista' jiġi żviluppat suq transfruntier akbar b'aċċess għad-*data*. L-Unjoni tista' tadotta miżuri f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li huwa meħtieġ sabiex jintlaħqu dawk l-oġġettivi.
- (47) Il-proposta għal Att dwar id-*Data* [ir-Regolament (UE) XX] tistabbilixxi qafas orizzontali għall-aċċess għad-*data* madwar l-Unjoni u l-użu tagħha. Dan ir-Regolament jikkomplementa u jispeċifika r-regoli stipulati fil-proposta għal Att dwar id-*Data* [ir-Regolament (UE) XX]. Għalhekk, dawk ir-regoli japplikaw ukoll għall-kondivizjoni tad-*data* regolata minn dan ir-Regolament. Dan jinkludi dispożizzjonijiet dwar il-kundizzjonijiet li taħthom id-detenturi tad-*data* jagħmlu d-*data* disponibbli għar-riċevituri tad-*data*, dwar il-kumpens, il-korpi għas-soluzzjoni tat-tilwim biex jiffaċilitaw il-ftehimiet bejn il-partijiet għall-kondivizjoni tad-*data*, il-miżuri tekniċi ta' protezzjoni, l-aċċess internazzjonali u t-trasferiment tad-*data* u dwar l-użu awtorizzat jew id-divulgazzjoni tad-*data*.
- (48) Ir-Regolament (UE) 2016/679 japplika meta tiġi pproċessata *data* personali. Dan jipprevedi d-drittijiet ta' suġġett tad-*data*, inkluż id-dritt ta' aċċess u d-dritt ta' trasferiment ta' *data* personali. Dan ir-Regolament huwa mingħajr preġudizzju għad-drittijiet ta' suġġett tad-*data* pprovduti skont ir-Regolament (UE) 2016/679, inkluż id-

dritt ta' aċċess u d-dritt għall-portabbiltà tad-*data*. Dan ir-Regolament jgħid li jkollha ta' aċċess u d-dritt għall-portabbiltà tad-*data* personali u mhux personali tal-klijenti fuq talba tal-klijent u jagħti mandat għall-fattibbiltà teknika tal-aċċess u l-kondiviżjoni għat-tipi kollha ta' *data* fil-kamp ta' applikazzjoni ta' dan ir-Regolament. L-ghoti ta' permess minn klijent huwa mingħajr preġudizzju għall-obbligi tal-utenti tad-*data* skont l-Artikolu 6 tar-Regolament (UE) 2016/679. Id-*data* personali li ssir disponibbli u tigi kondiviżata ma' utent tad-*data* jenhtieg li tigi pproċessata biss għas-servizzi pprovduti minn utent tad-*data* fejn ikun hemm bazi legali valida skont l-Artikolu 6(1) tar-Regolament (UE) 2016/679 u, meta applikabbli, fejn jiġu ssodisfati r-rekwiżiti tal-Artikolu 9 ta' dak ir-Regolament dwar l-ipproċessar ta' kategoriji speċjali ta' *data*.

- (49) Dan ir-Regolament jibni fuq u jikkomplementa d-dispożizzjonijiet ta' "servizzi bankarji miftuħa" skont id-Direttiva (UE) 2015/2366 u huwa konsistenti bis-sħiħ mar-Regolament (UE) .../202.. tal-Parlament Ewropew u tal-Kunsill dwar is-servizzi ta' pagament u li jemenda r-Regolament (UE) Nru 1093/2010¹⁹ u d-Direttiva (UE) .../202.. tal-Parlament Ewropew u tal-Kunsill dwar servizzi ta' pagament u servizzi ta' flus elettronici li temenda d-Direttivi 2013/36/UE u 98/26/KE u li tħassar id-Direttivi 2015/2355/UE u 2009/110/KE²⁰. L-inizjattiva tikkomplementa d-dispożizzjonijiet diġà eżistenti ta' "servizzi bankarji miftuħa" skont id-Direttiva (UE) 2015/2366 li jirregolaw l-aċċess għad-*data* tal-kontijiet ta' pagamenti miżmuma mill-fornituri ta' servizzi ta' pagament li jiġġestixxu l-kontijiet. Hija tibni fuq it-tagħlimiet mehuda dwar "servizzi bankarji miftuħa" kif identifikati fir-rieżami tad-Direttiva 2015/2366/UE²¹. Dan ir-Regolament jiżgura l-koerenza bejn l-aċċess għad-*data* finanzjarja u s-servizzi bankarji miftuħa fejn ikunu meħtieġa miżuri addizzjonali, inkluż fuq id-dashboards tal-permessi, l-obbligi legali li jingħata aċċess dirett għad-*data* tal-klijenti, u r-rekwiżit li d-detenturi tad-*data* jistabbilixxu interfaċċi.
- (50) Dan ir-Regolament ma jaffettwax id-dispożizzjonijiet relatati mal-aċċess għad-*data* u l-kondiviżjoni tad-*data* fil-legiżlazzjoni tal-Unjoni dwar is-servizzi finanzjarji, jiġifieri dawn li ġejjin: (i) id-dispożizzjonijiet dwar l-aċċess għall-parametri referenzjarji u r-regim ta' aċċess għad-derivattivi nnegozjati fil-borża bejn iċ-ċentri tan-negozjar u l-Kontropartijiet Ċentrali stipulati fir-Regolament (UE) Nru 600/2014 tal-Parlament Ewropew u tal-Kunsill²²; (ii) ir-regoli dwar l-aċċess tal-kredituri għall-bażi tad-*data* skont id-Direttiva 2014/17/UE tal-Parlament Ewropew u tal-Kunsill²³; (iii) ir-regoli dwar l-aċċess għar-repożitorji tat-titolizzazzjoni skont ir-Regolament (UE) 2017/2402 tal-Parlament Ewropew u tal-Kunsill²⁴; (iv) ir-regoli dwar id-dritt li tintalab mill-

¹⁹ Ir-Regolament (UE) ... (ĠU)

²⁰ Id-Direttiva (UE) ... (ĠU...).

²¹ Ir-Rapport tal-Kummissjoni dwar ir-rieżami tad-Direttiva 2015/2366/UE tal-Parlament Ewropew u tal-Kunsill dwar is-servizzi ta' pagament fis-suq intern.

²² Ir-Regolament (UE) Nru 600/2014 tal-Parlament Ewropew u tal-Kunsill tal-15 ta' Mejju 2014 dwar is-swieq tal-istrumenti finanzjarji u li jemenda r-Regolament (UE) Nru 648/2012 (ĠU L 173, 12.6.2014, p. 84).

²³ Id-Direttiva 2014/17/UE tal-Parlament Ewropew u tal-Kunsill tal-4 ta' Frar 2014 dwar kuntratti ta' kreditu għall-konsumaturi marbutin ma' proprjetà immobbli residenzjali u li temenda d-Direttivi 2008/48/KE u 2013/36/UE u r-Regolament (UE) Nru 1093/2010 (ĠU L 060, 28.2.2014, p. 34).

²⁴ Ir-Regolament (UE) 2017/2402 tal-Parlament Ewropew u tal-Kunsill tat-12 ta' Diċembru 2017 li jistabbilixxi qafas generali għat-titolizzazzjoni u li jgħid li jgħid qafas speċifiku għal titolizzazzjoni sempliċi, trasparenti u standardizzata, u li jemenda d-Direttivi 2009/65/KE, 2009/138/KE u 2011/61/UE u r-Regolamenti (KE) Nru 1060/2009 u (UE) Nru 648/2012 (ĠU L 347, 28.12.2017, p. 35).

assiguratur dikjarazzjoni tal-istorja tal-pretensjonijiet u l-aċċess għar-repożitorji ċentrali u għad-*data* bażika meħtieġa għas-saldu ta' pretensjonijiet skont id-Direttiva 2009/103/KE tal-Parlament Ewropew u tal-Kunsill²⁵; (v) id-dritt għall-aċċess u t-trasferiment tad-*data* personali kollha meħtieġa lil fornitur ta' Prodott tal-Pensjoni Personali pan-Ewropew ġdid skont ir-Regolament (UE) 2019/1238 tal-Parlament Ewropew u tal-Kunsill²⁶; u (vi) id-dispożizzjonijiet dwar l-esternalizzazzjoni u d-dipendenza skont id-Direttiva (UE) 2018/843 tal-Parlament Ewropew u tal-Kunsill²⁷. Barra minn hekk, dan ir-Regolament ma jaffettwax l-applikazzjoni tar-regoli tal-kompetizzjoni nazzjonali jew tal-UE tat-Trattat dwar il-Funzjonament tal-Unjoni Ewropea u kwalunkwe att sekondarju tal-Unjoni. Dan ir-Regolament huwa wkoll mingħajr preġudizzju għall-aċċess, il-kondiviżjoni u l-użu tad-*data* mingħajr ma jsir użu mill-obbligi ta' aċċess għad-*data* stabbiliti minn dan ir-Regolament fuq bażi purament kuntrattwali.

- (51) Billi l-kondiviżjoni tad-*data* relatata mal-kontijiet ta' pagament hija regolata taħt reġim differenti stabbilit fid-Direttiva (UE) 2015/2366, huwa meqjus xieraq li tigi stabbilita, f'dan ir-Regolament, klawżola ta' rieżami għall-Kummissjoni biex teżamina jekk l-introduzzjoni tar-regoli skont dan ir-Regolament għandhiex impatt fuq il-mod kif l-AISPs jaċċessaw id-*data* u jekk ikunx xieraq li jiġu ssimplifikati r-regoli li jirregolaw il-kondiviżjoni tad-*data* applikabbli għall-AISPs.
- (52) Minhabba li jenħtieġ li l-EBA, l-EIOPA u l-ESMA jingħataw il-mandat li jagħmlu użu mis-setgħat tagħhom b'rabta mal-fornituri ta' servizzi ta' informazzjoni finanzjarja, huwa meħtieġ li jiġi żgurat li jkun jistgħu jeżerċitaw is-setgħat u l-kompiti kollha tagħhom sabiex jissodisfaw l-oġettivi tagħhom li jiproteġu l-interess pubbliku billi jikkontribwixxu għall-istabbiltà u l-effettività fuq terminu qasir, medju u twil tas-sistema finanzjarja, għall-ekonomija tal-Unjoni, iċ-ċittadini u n-negozji tagħha u biex jiġi żgurat li l-fornituri ta' servizzi ta' informazzjoni finanzjarja jkun koperti mir-Regolamenti (UE) Nru 1093/2010²⁸, (UE) Nru 1094/2010²⁹ u (UE) Nru 1095/2010³⁰.

²⁵ Id-Direttiva 2009/103/KE tal-Parlament Ewropew u tal-Kunsill tas-16 ta' Settembru 2009 dwar l-assigurazzjoni kontra responsabbiltà ċivili fir-rigward tal-użu ta' vetturi bil-mutur u l-infurzar tal-obbligu ta' assicurazzjoni kontra din ir-responsabbiltà (ĠU L 263, 7.10.2009, p. 11).

²⁶ Ir-Regolament (UE) 2019/1238 tal-Parlament Ewropew u tal-Kunsill tal-20 ta' Ġunju 2019 dwar Prodott tal-Pensjoni Personali pan-Ewropew (PEPP) (ĠU L 198, 25.7.2019, p. 1).

²⁷ Id-Direttiva (UE) 2018/843 tal-Parlament Ewropew u tal-Kunsill tat-30 ta' Mejju 2018 li temenda d-Direttiva (UE) 2015/849 dwar il-prevenzjoni tal-użu tas-sistema finanzjarja għall-finijiet tal-ħasil tal-flus jew il-finanzjament tat-terroriżmu, u li temenda d-Direttivi 2009/138/KE u 2013/36/UE (ĠU L 156, 19.6.2018, p. 43).

²⁸ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deċiżjoni Nru 716/2009/KE u jħassar id-Deċiżjoni tal-Kummissjoni 2009/78/KE (ĠU L 331, 15.12.2010, p. 12).

²⁹ Ir-Regolament (UE) Nru 1094/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Ewropea tal-Assigurazzjoni u l-Pensjonijiet tax-Xogħol), u li jemenda d-Deċiżjoni Nru 716/2009/KE u li jħassar id-Deċiżjoni tal-Kummissjoni 2009/79/KE (ĠU L 331, 15.12.2010, p. 48).

³⁰ Ir-Regolament (UE) Nru 1095/2010 tal-Parlament Ewropew u tal-Kunsill tal-24 ta' Novembru 2010 li jistabbilixxi Awtorità Superviżorja Ewropea (Awtorità Ewropea tat-Titoli u s-Swieq) u li jemenda d-Deċiżjoni Nru 716/2009/KE u jħassar id-Deċiżjoni tal-Kummissjoni 2009/77/KE (ĠU L 331, 15.12.2010, p. 84).

tal-Parlament Ewropew u tal-Kunsill. Ghalhekk, jenhtieg li dawk ir-Regolamenti jigu emendati kif xieraq.

- (53) Jenhtieg li d-data tal-applikazzjoni ta' dan ir-Regolament tigi differita b'XX xahar sabiex jilhqu jigu adottati l-istandards tekniċi regolatorji u l-atti delegati li huma mehtieġa sabiex jigu speċifikati ċerti elementi ta' dan ir-Regolament.
- (54) Il-Kontrollur Ewropew għall-Protezzjoni tad-Data ġie kkonsultat f'konformità mal-Artikolu 42(2) tar-Regolament (UE) 2018/1725 tal-Parlament Ewropew u tal-Kunsill³¹ u ta opinjoni nhar [.....]

ADOTTAW DAN IR-REGOLAMENT:

TITOLU I

SUĠĠETT, KAMP TA' APPLIKAZZJONI U DEFINIZZJONIJIET

Artikolu 1

Suġġett

Dan ir-Regolament jistabbilixxi regoli dwar l-aċċess, il-kondiviżjoni u l-użu ta' ċerti kategoriji ta' *data* tal-klijenti fis-servizzi finanzjarji.

Dan ir-Regolament jistabbilixxi wkoll regoli dwar l-awtorizzazzjoni u l-operat tal-fornituri ta' servizzi ta' informazzjoni finanzjarja.

Artikolu 2

Kamp ta' applikazzjoni

1. Dan ir-Regolament japplika għall-kategoriji li ġejjin ta' *data* tal-klijenti dwar:
 - (a) ftehimiet ta' kreditu ipotekarju, self u kontijiet, hlief kontijiet ta' pagament kif definiti fid-Direttiva dwar is-Servizzi ta' Pagament (UE) 2015/2366, inkluża *data* dwar il-bilanċ, il-kundizzjonijiet u t-tranzazzjonijiet;
 - (b) tfaddil, investimenti fi strumenti finanzjarji, prodotti ta' investiment ibbażati fuq l-assigurazzjoni, kriptoassi, proprjetà immobbli u assi finanzjarji relatati ohrajn, kif ukoll il-benefiċċji ekonomiċi derivati minn tali assi; l-inklużjoni tad-*data* migbura għall-finijiet tat-twertiq ta' valutazzjoni tal-idoneità u l-adeqwatezza f'konformità mal-Artikolu 25 tad-Direttiva 2014/65/UE tal-Parlament Ewropew u tal-Kunsill³²;

³¹ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, u li jħassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39).

³² Id-Direttiva 2014/65/UE tal-Parlament Ewropew u tal-Kunsill tal-15 ta' Mejju 2014 dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (riformulazzjoni) (ĠU L 173, 12.6.2014, p. 349).

- (c) id-drittijiet tal-pensjoni fl-iskemi tal-pensjoni okkupazzjonali, f'konformità mad-Direttiva 2009/138/KE u mad-Direttiva (UE) 2016/2341 tal-Parlament Ewropew u tal-Kunsill³³;
- (d) id-drittijiet tal-pensjoni dwar il-forniment ta' prodotti tal-pensjoni personali pan-Ewropej, f'konformità mar-Regolament (UE) 2019/1238;
- (e) prodotti tal-assigurazzjoni mhux tal-ħajja f'konformità mad-Direttiva 2009/138/KE, bl-eċċezzjoni tal-prodotti tal-assigurazzjoni tal-mard u tas-saħħa; l-inkluzjoni tad-*data* migbura għall-finijiet ta' valutazzjoni tad-domandi u tal-ħtiġijiet f'konformità mal-Artikolu 20 tad-Direttiva (UE) 2016/97 tal-Parlament Ewropew u tal-Kunsill³⁴, u d-*data* migbura għall-finijiet ta' valutazzjoni tal-adegwatezza u tal-idoneità f'konformità mal-Artikolu 30 tad-Direttiva (UE) 2016/97.
- (f) *data* li tiffirma parti minn valutazzjoni tal-affidabbiltà kreditizja ta' ditta li tingabar bħala parti minn proċess ta' applikazzjoni għal self jew talba għal klassifikazzjoni tal-kreditu.

2. Dan ir-Regolament japplika għall-entitajiet li ġejjin meta jaġixxu bħala detenturi tad-*data* jew utenti tad-*data*:

- (a) istituzzjonijiet ta' kreditu;
- (b) istituzzjonijiet ta' pagament, inklużi fornituri ta' servizzi ta' informazzjoni dwar il-kontijiet u istituzzjonijiet ta' pagament eżentati skont id-Direttiva (UE) 2015/2366;
- (c) istituzzjonijiet tal-flus elettronici, inklużi istituzzjonijiet tal-flus elettronici eżentati skont id-Direttiva 2009/110/KE tal-Parlament Ewropew u tal-Kunsill³⁵;
- (d) ditti ta' investiment;
- (e) fornituri ta' servizzi tal-kriptoassi;
- (f) emittenti ta' tokens irreferenzjati ma' assi;
- (g) manijers ta' fondi ta' investiment alternattivi;
- (h) kumpaniji manijerjali ta' impriži ta' investiment kollettiv f'titoli trasferibbli;
- (i) impriži tal-assigurazzjoni u tar-riassigurazzjoni;
- (j) intermedjarji tal-assigurazzjoni u intermedjarji tal-assigurazzjoni anċillari;
- (k) istituzzjonijiet għall-provvista ta' rtirar okkupazzjonali;

³³ Id-Direttiva (UE) 2016/2341 tal-Parlament Ewropew u tal-Kunsill tal-14 ta' Diċembru 2016 dwar l-attivitajiet u s-superviżjoni ta' istituzzjonijiet għall-provvista ta' rtirar okkupazzjonali (IORPs) (riformulazzjoni) (ĠU L 354, 23.12.2016, p. 37).

³⁴ Id-Direttiva (UE) 2016/97 tal-Parlament Ewropew u tal-Kunsill tal-20 ta' Jannar 2016 dwar id-distribuzzjoni tal-assigurazzjoni (riformulazzjoni) (ĠU L 26, 2.2.2016, p. 19–5).

³⁵ Id-Direttiva 2009/110/KE tal-Parlament Ewropew u tal-Kunsill tas-16 ta' Settembru 2009 dwar il-bidu, l-eżerċizzju u s-superviżjoni prudenżjali tan-negozju tal-istituzzjonijiet tal-flus elettronici li temenda d-Direttivi 2005/60/KE u 2006/48/KE u li tħassar id-Direttiva 2000/46/KE (ĠU L 267, 10.10.2009, p. 7).

- (l) aġenziji ta' klassifikazzjoni tal-kreditu;
 - (m) fornituri ta' servizzi ta' finanzjament kollettiv;
 - (n) fornituri tal-PEPP;
 - (o) fornituri ta' servizzi ta' informazzjoni finanzjarja
3. Dan ir-Regolament ma għandux japplika għall-entitajiet imsemmija fl-Artikolu 2(3)(a) sa (e) tar-Regolament (UE) 2022/2554.
 4. Dan ir-Regolament ma jaffettwax l-applikazzjoni ta' atti legali oħrajn tal-Unjoni rigward l-aċċess għad-*data* tal-klijenti msemmija fil-paragrafu 1 u l-kondiviżjoni tagħha, sakemm ma jkunx previst speċifikament f'dan ir-Regolament.

Artikolu 3

Definizzjonijiet

Għall-finijiet ta' dan ir-Regolament, japplikaw id-definizzjonijiet li ġejjin:

- (1) “konsumatur” tfisser persuna fiżika li qed taġixxi għal finijiet oħrajn għajr il-kummerċ, in-negozju jew il-professjoni tagħha;
- (2) “klijent” tfisser persuna fiżika jew ġuridika li tagħmel użu minn prodotti u servizzi finanzjarji;
- (3) “*data* tal-klijenti” tfisser *data* personali u mhux personali li tingabar, tinħażen u tigi pprocessata b'mod iehor minn istituzzjoni finanzjarja bħala parti mill-perkors normali tan-negozju tagħha mal-klijenti li tkopri kemm id-*data* pprovduta minn klijent, kif ukoll id-*data* ġġenerata bħala riżultat tal-interazzjoni tal-klijenti mal-istituzzjoni finanzjarja;
- (4) “awtorità kompetenti” tfisser l-awtorità mahtura minn kull Stat Membru f'konformità mal-Artikolu 17 u, għall-istituzzjonijiet finanzjarji, tfisser kwalunkwe waħda mill-awtoritajiet kompetenti elenkati fl-Artikolu 46 tar-Regolament (UE) 2022/2554;
- (5) “detentur tad-*data*” tfisser istituzzjoni finanzjarja minbarra fornitur ta' servizzi ta' informazzjoni dwar il-kontijiet li jiġbor, jaħżen u jipproċessa b'xi mod iehor id-*data* elenkata fl-Artikolu 2(1);
- (6) “utent tad-*data*” tfisser kwalunkwe waħda mill-entitajiet elenkati fl-Artikolu 2(2) li, wara l-permess ta' klijent, ikollha aċċess legittimu għad-*data* tal-klijenti elenkata fl-Artikolu 2(1);
- (7) “fornitur ta' servizzi ta' informazzjoni finanzjarja” tfisser utent tad-*data* li huwa awtorizzat skont l-Artikolu 14 biex jaċċessa d-*data* tal-klijenti elenkata fl-Artikolu 2(1) għall-forniment ta' servizzi ta' informazzjoni finanzjarja;
- (8) “istituzzjoni finanzjarja” tfisser l-entitajiet elenkati fl-Artikolu 2(2)(a) sa (n), li huma detenturi tad-*data*, utenti tad-*data* jew it-tnejn li huma għall-finijiet ta' dan ir-Regolament.
- (9) “kont ta' investiment” tfisser kwalunkwe registru ġestit minn ditta ta' investiment, istituzzjoni ta' kreditu jew sensar tal-assigurazzjoni dwar il-parteciġjonijiet kurrenti fi strumenti finanzjarji jew prodotti ta' investiment ibbażati fuq l-assigurazzjoni tal-klijent tagħhom, inklużi tranżazzjonijiet tal-passat u punti ta' *data* oħrajn relatati ma' avvenimenti taċ-ċiklu tal-ħajja ta' dak l-istrument;

- (10) “*data mhux personali*” tfisser *data* għajr *data* personali kif definita fl-Artikolu 4(1) tar-Regolament (UE) 2016/679;
- (11) “*data personali*” tfisser *data* personali kif definita fl-Artikolu 4(1) tar-Regolament 2016/679;
- (12) “*istituzzjoni ta’ kreditu*” tfisser istituzzjoni ta’ kreditu kif definita fl-Artikolu 4(1)(1) tar-Regolament (UE) Nru 575/2013 tal-Parlament Ewropew u tal-Kunsill³⁶;
- (13) “*ditta ta’ investiment*” tfisser ditta ta’ investiment kif definita fl-Artikolu 4(1)(1) tad-Direttiva 2014/65/UE;
- (14) “*fornitur ta’ servizzi ta’ kryptoassi*” tfisser fornitur ta’ servizzi ta’ kryptoassi kif imsemmi fl-Artikolu 3(1)(15) tar-Regolament (UE) 2023/1114 tal-Parlament Ewropew u tal-Kunsill³⁷;
- (15) “*emittent ta’ tokens irreferenzjati ma’ assi*” tfisser emittent ta’ tokens irreferenzjati ma’ assi awtorizzat skont l-Artikolu 21 tar-Regolament (UE) 2023/1114;
- (16) “*istituzzjoni ta’ pagament*” tfisser istituzzjoni ta’ pagament kif definita fl-Artikolu 4(4) tad-Direttiva (UE) 2015/2366;
- (17) “*fornitur ta’ servizzi ta’ informazzjoni dwar il-kontijiet*” tfisser fornitur ta’ servizzi ta’ informazzjoni dwar il-kontijiet kif imsemmi fl-Artikolu 33(1) tad-Direttiva (UE) 2015/2366;
- (18) “*istituzzjoni tal-flus elettronici*” tfisser istituzzjoni tal-flus elettronici kif definita fl-Artikolu 2(1) tad-Direttiva 2009/110/KE;
- (19) “*istituzzjoni tal-flus elettronici eżentata skont id-Direttiva 2009/110/KE*” tfisser istituzzjoni tal-flus elettronici li tibbenefika minn rinunzja kif imsemmi fl-Artikolu 9(1) tad-Direttiva 2009/110/KE;
- (20) “*maniger ta’ fondi ta’ investiment alternattivi*” tfisser maniger ta’ fondi ta’ investiment alternattivi kif definit fl-Artikolu 4(1)(b) tad-Direttiva 2011/61/UE tal-Parlament Ewropew u tal-Kunsill³⁸;
- (21) “*kumpanija manigerjali ta’ imprizi ta’ investiment kollettiv f’titoli trasferibbli*” tfisser kumpanija manigerjali kif definita fl-Artikolu 2(1)(b) tad-Direttiva 2009/65/KE tal-Parlament Ewropew u tal-Kunsill³⁹;

³⁶ Ir-Regolament (UE) 575/2013 tal-Parlament Ewropew u tal-Kunsill tas-26 ta’ Ġunju 2013 dwar ir-rekwiżiti prudenzjali għall-istituzzjonijiet ta’ kreditu u d-ditti tal-investment u li jemenda r-Regolament (UE) Nru 648/2012 (ĠU L 176, 27.6.2013, p. 1).

³⁷ Ir-Regolament (UE) 2023/1114 tal-Parlament Ewropew u tal-Kunsill tal-31 ta’ Mejju 2023 dwar is-swieq fil-kriptoassi, u li jemenda r-Regolamenti (UE) Nru 1093/2010 u (UE) Nru 1095/2010 u d-Direttivi 2013/36/UE u (UE) 2019/1937 (ĠU L 150, 9.6.2023, p. 40).

³⁸ Id-Direttiva 2011/61/UE tal-Parlament Ewropew u tal-Kunsill tat-8 ta’ Ġunju 2011 dwar Manigers ta’ Fondi ta’ Investiment Alternattivi u li temenda d-Direttivi 2003/41/KE u 2009/65/KE u r-Regolamenti (KE) Nru 1060/2009 u (UE) Nru 1095/2010 (ĠU L 174, 1.7.2011, p. 1).

³⁹ Id-Direttiva 2009/65/KE tal-Parlament Ewropew u tal-Kunsill tat-13 ta’ Lulju 2009 dwar il-koordinazzjoni ta’ liġijiet, regolamenti u dispożizzjonijiet amministrattivi fir-rigward tal-imprizi ta’ investiment kollettiv f’titoli trasferibbli (UCITS) (riformulazzjoni) (ĠU L 302, 17.11.2009, p. 32).

- (22) “impriza tal-assigurazzjoni” tfisser impriza tal-assigurazzjoni kif definita fl-Artikolu 13(1) tad-Direttiva 2009/138/KE;
- (23) “impriza tar-riassigurazzjoni” tfisser impriza tar-riassigurazzjoni kif definita fl-Artikolu 13(4) tad-Direttiva 2009/138/KE;
- (24) “intermedjarju tal-assigurazzjoni” tfisser intermedjarju tal-assigurazzjoni kif definit fl-Artikolu 2(1)(3) tad-Direttiva (UE) 2016/97 tal-Parlament Ewropew u tal-Kunsill⁴⁰;
- (25) “intermedjarju tal-assigurazzjoni anċillari” tfisser intermedjarju tal-assigurazzjoni anċillari kif definit fl-Artikolu 2(1)(4) tad-Direttiva (UE) 2016/97;
- (26) “istituzzjoni għall-provvista ta’ rtirar okkupazzjonali” tfisser istituzzjoni għall-provvista ta’ rtirar okkupazzjonali kif definita fl-Artikolu 6(1) tad-Direttiva (UE) 2016/2341;
- (27) “aġenzija ta’ klassifikazzjoni tal-kreditu” tfisser aġenzija ta’ klassifikazzjoni tal-kreditu kif definita fl-Artikolu 3(1)(b) tar-Regolament (KE) Nru 1060/2009 tal-Parlament Ewropew u tal-Kunsill⁴¹;
- (28) “fornitur tal-PEPP” tfisser fornitur tal-PEPP kif definit fl-Artikolu 2(15) tar-Regolament (UE) 2019/1238 tal-Parlament Ewropew u tal-Kunsill;
- (29) “rappreżentant legali” tfisser persuna fiżika domiciljata fl-Unjoni jew persuna ġuridika bl-uffiċċju rreġistrat tagħha fl-Unjoni u li għet espressament maħtura minn fornitur ta’ servizzi ta’ informazzjoni finanzjarja stabbilit f’pajjiż terz u li tagħxi f’isem tali fornitur ta’ servizzi ta’ informazzjoni finanzjarja fil-konfront tal-awtoritajiet, il-klijenti, il-korpi u l-kontropartijiet għall-fornitur ta’ servizzi ta’ informazzjoni finanzjarja fl-Unjoni fir-rigward tal-obbligi tal-fornitur ta’ servizzi ta’ informazzjoni finanzjarja skont dan ir-Regolament;

TITOLU II

AĊĊESS GHAD-DATA

Artikolu 4

Obbligu li d-data ssir disponibbli għall-klijent

Id-detentur tad-*data* għandu, fuq talba minn klijent sottomessa b’mezzi elettronici, jagħmel id-*data* elenkata fl-Artikolu 2(1) disponibbli għall-klijent mingħajr dewmien żejjed, mingħajr hlas, kontinwament u f’hin reali.

⁴⁰ Id-Direttiva (UE) 2016/97 tal-Parlament Ewropew u tal-Kunsill tal-20 ta’ Jannar 2016 dwar id-distribuzzjoni tal-assigurazzjoni (riformulazzjoni) (ĠU L 26, 2.2.2016, p. 19).

⁴¹ Ir-Regolament (KE) Nru 1060/2009 tal-Parlament Ewropew u tal-Kunsill tas-16 ta’ Settembru 2009 dwar aġenziji li jiggradaw il-kreditu (ĠU L 302, 17.11.2009, p. 1).

Artikolu 5

Obbligi fuq detentur tad-data li jagħmel id-data tal-klijenti disponibbli għal utent tad-data

1. Id-detentur tad-data għandu, fuq talba minn klijent sottomessa b'mezzi elettronici, jagħmel disponibbli għal utent tad-data d-data tal-klijenti elenkata fl-Artikolu 2(1) għall-finijiet li għalihom il-klijent ikun ta l-permess lill-utent tad-data. Id-data tal-klijenti għandha tkun disponibbli għall-utent tad-data mingħajr dewmien żejjed, kontinwament u f'hin reali.
2. Detentur tad-data jista' jitlob kumpens minn utent tad-data biex jagħmel id-data tal-klijenti disponibbli skont il-paragrafu 1 biss jekk id-data tal-klijenti tkun disponibbli għal utent tad-data f'konformità mar-regoli u l-modalitajiet ta' skema ta' kondivizjoni tad-data finanzjarja, kif previst fl-Artikoli 9 u 10, jew jekk issir disponibbli skont l-Artikolu 11.
3. Meta jagħmel id-data disponibbli skont il-paragrafu 1, id-detentur tad-data għandu:
 - (a) jagħmel id-data tal-klijenti disponibbli għall-utent tad-data f'format ibbażat fuq standards rikonoxxuti b'mod generali u mill-inqas fl-istess kwalità disponibbli għad-detentur tad-data;
 - (b) jikkomunika b'mod sigur mal-utent tad-data billi jiżgura livell xieraq ta' sigurtà għall-ipproċessar u t-trażmissjoni tad-data tal-klijenti;
 - (c) jitlob lill-utenti tad-data juru li jkunu kisbu l-permess tal-klijent biex jaċċessaw id-data tal-klijenti miżmuma mid-detentur tad-data;
 - (d) jipprovdi lill-klijent b'dashboard tal-permessi biex jimmonitorja u jiġġestixxi l-permessi f'konformità mal-Artikolu 8.
 - (e) jirrispetta l-kunfidenzjalità tas-sigrieti kummerċjali u d-drittijiet tal-proprjetà intellettuali meta d-data tal-klijenti tiġi aċċessata f'konformità mal-Artikolu 5(1).

Artikolu 6

Obbligi fuq utent tad-data li jirċievi d-data tal-klijenti

1. Utent tad-data għandu jkun eliġibbli biss biex jaċċessa d-data tal-klijenti skont l-Artikolu 5(1) jekk dak l-utent tad-data jkun soġġett għal awtorizzazzjoni minn qabel minn awtorità kompetenti bħala istituzzjoni finanzjarja jew ikun fornitur ta' servizzi ta' informazzjoni finanzjarja skont l-Artikolu 14.
2. Utent tad-data għandu jkollu aċċess biss għad-data tal-klijenti magħmula disponibbli skont l-Artikolu 5(1) għall-finijiet u taħt il-kundizzjonijiet li għalihom il-klijent ikun ta l-permess tiegħu. Utent tad-data għandu jhassar id-data tal-klijenti meta ma tkunx għadha meħtieġa għall-finijiet li għalihom ikun ingħata l-permess minn klijent.
3. Klijent jista' jirtira l-permess li jkun ta lill utent tad-data. Meta l-ipproċessar ikun meħtieġ għall-eżekuzzjoni ta' kuntratt, klijent jista' jirtira l-permess li jkun ta biex jagħmel id-data tal-klijenti disponibbli għal utent tad-data skont l-obbligi kuntrattwali li għalihom ikun soġġett.
4. Sabiex tiġi żgurata l-ġestjoni effettiva tad-data tal-klijenti, utent tad-data għandu:
 - (a) ma jipproċessa l-ebda data tal-klijenti għal finijiet għajr għat-twettiq tas-servizz mitlub esplicitament mill-klijent;

- (b) jirrispetta l-kunfidenzjalità tas-sigrieti kummerċjali u d-drittijiet tal-proprjetà intellettuali meta d-*data* tal-klijenti tiġi aċċessata f'konformità mal-Artikolu 5(1);
- (c) jistabbilixxi miżuri tekniċi, legali u organizzattivi adegwati sabiex jipprevjeni t-trasferiment jew l-aċċess ta' *data* mhux personali tal-klijenti li tkun illegali skont id-dritt tal-Unjoni jew il-liġi nazzjonali ta' Stat Membru;
- (d) jieħu l-miżuri meħtieġa biex jiżgura livell xieraq ta' sigurtà għall-ħżin, l-ipproċessar u t-trażmissjoni ta' *data* mhux personali tal-klijenti;
- (e) ma jipproċessax id-*data* tal-klijenti għal finijiet ta' reklamar, hlief għal marketing dirett f'konformità mad-dritt tal-Unjoni u mal-liġi nazzjonali;
- (f) meta l-utent tad-*data* jkun parti minn grupp ta' kumpaniji, id-*data* tal-klijenti elenkata fl-Artikolu 2(1) għandha tiġi aċċessata u pproċessata biss mill-entità tal-grupp li tagħx bħala utent tad-*data*.

TITOLU III

UŻU RESPONSABBLI TAD-*DATA* U D-DASHBOARDS TAL-PERMESSI

Artikolu 7

Perimetru tal-użu tad-data

1. L-ipproċessar tad-*data* tal-klijenti msemija fl-Artikolu 2(1) ta' dan ir-Regolament li tikkostitwixxi *data* personali għandu jkun limitat għal dak li huwa meħtieġ b'rabta mal-finijiet li għalihom tiġi pproċessata.
2. F'konformità mal-Artikolu 16 tar-Regolament (UE) Nru 1093/2010, l-Awtorità Bankarja Ewropea (EBA) għandha tiżviluppa linji gwida dwar l-implimentazzjoni tal-paragrafu 1 ta' dan l-Artikolu għall-prodotti u s-servizzi relatati mas-sistema ta' evalwazzjoni ta' kreditu tal-konsumatur.
3. F'konformità mal-Artikolu 16 tar-Regolament (UE) Nru 1094/2010, l-Awtorità Ewropea tal-Assigurazzjoni u l-Pensjonijiet tax-Xogħol (EIOPA) għandha tiżviluppa linji gwida dwar l-implimentazzjoni tal-paragrafu 1 ta' dan l-Artikolu għall-prodotti u s-servizzi relatati mal-valutazzjoni tar-riskju u l-ipprezzar ta' konsumatur fil-każ ta' prodotti ta' assicurazzjoni tal-ħajja, tas-saħħa u tal-mard.
4. Meta jkun qed ihejju l-linji gwida msemija fil-paragrafi 2 u 3 ta' dan l-Artikolu, l-EIOPA u l-EBA għandhom jikkooperaw mill-qrib mal-Bord Ewropew għall-Protezzjoni tad-*Data* stabbilit bir-Regolament (UE) 2016/679.

Artikolu 8

Dashboards tal-permessi għall-Aċċess għad-Data Finanzjarja

1. Detentur tad-*data* għandu jipprovdi lill-klijent b'dashboard tal-permessi biex jimmonitorja u jiġġestixxi l-permessi li klijent ikun ipprovda lill-utenti tad-*data*.
2. Dashboard tal-permessi għandu:
 - (a) jipprovdi lill-klijent b'harsa ġenerali lejn kull permess attiv mogħti lill-utenti tad-*data*, inklużi:

- (i) l-isem tal-utent tad-*data* li jkun inghatalu aċċess;
 - (ii) il-kont tal-klijent, il-prodott finanzjarju jew is-servizz finanzjarju li għalihom ikun inghata aċċess;
 - (iii) l-iskop tal-permess;
 - (iv) il-kategoriji ta' *data* kondiviza;
 - (v) il-perjodu ta' validità tal-permess;
 - (b) jippermetti lill-klijent jirtira permess mogħti lil utent tad-*data*;
 - (c) jippermetti lill-klijent jerga' jistabbilixxi kwalunkwe permess irtirat;
 - (d) jinkludi rekord ta' permessi li ġew irtirati jew li skadew għal durata ta' sentejn.
3. Id-detentur tad-*data* għandu jiżgura li d-dashboards tal-permessi jkun faċli biex jinstab fl-interfaċċa tal-utent tiegħu u li l-informazzjoni murija fuq id-dashboards tkun ċara, preċiża u tinftiehem faċilment mill-klijent.
4. Id-detentur tad-*data* u l-utent tad-*data* li għalihom ikun inghata permess minn klijent għandhom jikkooperaw biex jagħmlu l-informazzjoni disponibbli għall-klijent permezz tad-dashboards f'hin reali. Sabiex jiġu ssodisfati l-obbligi fil-paragrafu 2(a), (b), (c) u (d) ta' dan l-Artikolu:
- (a) Id-detentur tad-*data* għandu jinforma lill-utent tad-*data* bil-bidliet li jsiru f'permess dwar dak l-utent tad-*data*, magħmulin minn klijent permezz tad-dashboards.
 - (b) Utent tad-*data* għandu jinforma lid-detentur tad-*data* dwar permess ġdid mogħti minn klijent fir-rigward tad-*data* tal-klijenti miżmuma minn dak id-detentur tad-*data*, inklużi:
 - (i) l-iskop tal-permess mogħti mill-klijent;
 - (ii) il-perjodu ta' validità tal-permess;
 - (iii) il-kategoriji ta' *data* kkonċernati.

TITOLU IV

SKEMI TA' KONDIVIŻJONI TAD-*DATA* FINANZJARJA

Artikolu 9

*Shubija fl-iskema ta' kondiviżjoni tad-*data* finanzjarja*

1. Fi żmien 18-il xahar mid-dhul fis-seħħ ta' dan ir-Regolament, id-detenturi tad-*data* u l-utenti tad-*data* għandhom isiru membri ta' skema ta' kondiviżjoni tad-*data* finanzjarja li tirregola l-aċċess għad-*data* tal-klijenti f'konformità mal-Artikolu 10.
 2. Id-detenturi tad-*data* u l-utenti tad-*data* jistgħu jsiru membri ta' aktar minn skema waħda ta' kondiviżjoni tad-*data* finanzjarja.
- Kwalunkwe kondiviżjoni tad-*data* għandha ssir f'konformità mar-regoli u l-modalitajiet ta' skema ta' kondiviżjoni tad-*data* finanzjarja li tagħha kemm l-utent tad-*data* kif ukoll id-detentur tad-*data* jkunu membri.

Governanza u kontenut tal-iskema ta' kondivizzjoni tad-data finanzjarja

1. Skema ta' kondivizzjoni tad-data finanzjarja għandha tinkludi l-elementi li ġejjin:
 - (a) il-membri ta' skema ta' kondivizzjoni tad-data finanzjarja għandhom jinkludu:
 - (i) id-detenturi tad-data u l-utenti tad-data li jirrappreżentaw proporzjon sinifikanti tas-suq tal-prodott jew tas-servizz ikkonċernat, b'kull naħa jkollha rappreżentanza ġusta u ugwali fil-proċessi interni tat-teħid tad-deċiżjonijiet tal-iskema, kif ukoll piż ugwali fi kwalunkwe proċedura ta' votazzjoni; meta membru jkun kemm detentur tad-data kif ukoll utent tad-data, is-shubija tiegħu għandha titqies b'mod ugwali għaż-żewġ naħat;
 - (ii) organizzazzjonijiet tal-klijenti u assoċjazzjonijiet tal-konsumaturi.
 - (b) ir-regoli applikabbli għall-membri tal-iskema ta' kondivizzjoni tad-data finanzjarja għandhom japplikaw bl-istess mod għall-membri kollha u ma għandu jkun hemm l-ebda trattament favorevoli jew differenzjat mhux ġustifikat bejn il-membri;
 - (c) ir-regoli ta' shubija ta' skema ta' kondivizzjoni tad-data finanzjarja għandhom jiżguraw li l-iskema tkun miftuħa għall-parteciżpazzjoni minn kwalunkwe detentur tad-data u utent tad-data abbażi ta' kriterji oġġettivi u li l-membri kollha għandhom jiġu ttrattati b'mod ġust u ugwali;
 - (d) skema ta' kondivizzjoni tad-data finanzjarja ma għandha timponi l-ebda kontroll jew kundizzjoni addizzjonali għall-kondivizzjoni ta' data għajr dawk previsti f'dan ir-Regolament jew skont dritt applikabbli ieħor tal-Unjoni;
 - (e) skema ta' kondivizzjoni tad-data finanzjarja għandha tinkludi mekkanizmu li permezz tiegħu r-regoli tagħha jistgħu jiġu emendati, wara analiżi tal-impatt u l-qbil tal-maġġoranza ta' kull komunità ta' detenturi tad-data u utenti tad-data, rispettivament;
 - (f) skema ta' kondivizzjoni tad-data finanzjarja għandha tinkludi regoli dwar it-trasparenza u, fejn meħtieġ, ir-rapportar lill-membri tagħha;
 - (g) skema ta' kondivizzjoni tad-data finanzjarja għandha tinkludi l-istandards komuni għad-data u l-interfaċċi tekniċi li jippermettu lill-klijenti jitolbu kondivizzjoni tad-data f'konformità mal-Artikolu 5(1). L-istandards komuni għall-interfaċċi tekniċi u tad-data li jaqblu li jużaw il-membri tal-iskema jistgħu jiġu żviluppati mill-membri tal-iskema jew minn partijiet jew korpi oħrajn;
 - (h) skema ta' kondivizzjoni tad-data finanzjarja għandha tistabbilixxi mudell biex tiddetermina l-kumpens massimu li detentur tad-data huwa intitolat li jitlob biex jagħmel id-data disponibbli permezz ta' interfaċċa teknika xierqa għall-kondivizzjoni tad-data mal-utenti tad-data f'konformità mal-istandards komuni żviluppati taħt il-punt (g). Il-mudell għandu jkun ibbażat fuq il-prinċipji li ġejjin:
 - (i) jenħtieġ li jkun limitat għal kumpens raġonevoli direttament relatat mat-tqeghid tad-data għad-dispożizzjoni tal-utent tad-data u li huwa attribwibbli għat-talba;

- (ii) jenhtieg li jkun ibbażat fuq metodologija oġġettiva, trasparenti u mhux diskriminatorja maqbula mill-membri tal-iskema;
- (iii) jenhtieg li jkun ibbażat fuq *data* komprensiva tas-suq miġbura mill-utenti tad-*data* u mid-detenturi tad-*data* dwar kull wieħed mill-elementi tal-kost li għandhom jiġu kkunsidrati u identifikati b'mod ċar f'konformità mal-mudell;
- (iv) jenhtieg li jiġi rieżaminat u mmonitorjat perjodikament biex jitqies il-progress teknoloġiku;
- (v) jenhtieg li jitfassal sabiex il-kumpens jiġi indirizzat lejn l-aktar livelli baxxi prevalenti fis-suq; u
- (vi) jenhtieg li jkun limitat għat-talbiet għad-*data* tal-klijenti skont l-Artikolu 2(1) jew ikun proporzjonat għas-settijiet ta' *data* relatati fil-kamp ta' applikazzjoni ta' dak l-Artikolu fil-każ ta' talbiet għad-*data* kkombinati.

Meta l-utent tad-*data* jkun intrapriża mikro, żgħira jew medja, kif definita fl-Artikolu 2 tal-Anness tar-Rakkomandazzjoni tal-Kummissjoni 2003/361/KE tas-6 ta' Mejju 2003⁴², kwalunkwe kumpens miftiehem ma għandux jaqbeż il-kostijiet direttament relatati mat-tqeghid tad-*data* għad-dispożizzjoni tar-riċevitur tad-*data* u li huma attribwibbli għat-talba.

- (i) skema ta' kondivizzjoni tad-*data* finanzjarja għandha tiddetermina r-responsabbiltà kuntrattwali tal-membri tagħha, inkluż f'każ li d-*data* ma tkunx preċiża, jew tkun ta' kwalità inadegwata, jew is-sigurtà tad-*data* tkun compromessa jew id-*data* tintuża hażin. Fil-każ ta' *data* personali, id-dispożizzjonijiet dwar ir-responsabbiltà tal-iskema ta' kondivizzjoni tad-*data* finanzjarja għandhom ikunu f'konformità mad-dispożizzjonijiet fir-Regolament (UE) 2016/679;
 - (j) skema ta' kondivizzjoni tad-*data* finanzjarja għandha tipprevedi sistema ta' soluzzjoni tat-tilwim indipendenti, imparzjali, trasparenti u effettiva biex issolvi t-tilwim fost il-membri tal-iskema u kwistjonijiet ta' shubija, f'konformità mar-rekwiżiti tal-kwalità stipulati mid-Direttiva 2013/11/UE tal-Parlament Ewropew u tal-Kunsill⁴³.
2. Is-shubija fi skemi ta' kondivizzjoni tad-*data* finanzjarja għandha tibqa' miftuħa għal membri godda bl-istess termini u kundizzjonijiet bħal daww għall-membri eżistenti fi kwalunkwe hin.
 3. Detentur tad-*data* għandu jikkomunika lill-awtorità kompetenti tal-Istat Membru tal-istabbiliment tiegħu l-iskemi ta' kondivizzjoni tad-*data* finanzjarja li huwa parti minnhom, fi żmien xahar minn meta jissieheb fi skema.

⁴² Ir-Rakkomandazzjoni tal-Kummissjoni tas-6 ta' Mejju 2003 rigward id-definizzjoni ta' intrapriża mikro, żgħira u ta' daqs medju (C(2003) 1422) ĠU L 124, 20.5.2003, p. 36.

⁴³ Id-Direttiva 2013/11/UE tal-Parlament Ewropew u tal-Kunsill tal-21 ta' Mejju 2013 dwar is-soluzzjoni alternattiva għat-tilwim, għat-tilwim tal-konsumaturi u li temenda r-Regolament (KE) Nru 2006/2004 u d-Direttiva 2009/22/KE (id-Direttiva dwar l-ADR tal-konsumaturi) (ĠU L 165, 18.6.2013, p. 63).

4. Skema ta' kondivizzjoni tad-*data* finanzjarja stabbilita f'konformità ma' dan l-Artikolu għandha tiġi nnotifikata lill-awtorità kompetenti tal-istabbiliment tal-aktar tliet detenturi tad-*data* sinifikanti li jkunu membri ta' dik l-iskema fil-mument tal-istabbiliment tal-iskema. Meta l-aktar tliet detenturi tad-*data* sinifikanti jkunu stabbiliti fi Stati Membri differenti, jew meta jkun hemm aktar minn awtorità kompetenti waħda fl-Istat Membru tal-istabbiliment tal-aktar tliet detenturi tad-*data* sinifikanti, l-iskema għandha tiġi nnotifikata lil dawn l-awtoritajiet kollha, li għandhom jaqblu bejniethom dwar liema awtorità għandha twettaq il-valutazzjoni msemmija fil-paragrafu 6.
5. In-notifika f'konformità mal-paragrafu 4 għandha ssir fi żmien xahar mit-twaqqif tal-iskema ta' kondivizzjoni tad-*data* finanzjarja u għandha tinkludi l-modalitajiet u l-karatteristiċi ta' governanza tagħha f'konformità mal-paragrafu 1.
6. Fi żmien xahar minn meta tirċievi n-notifika skont il-paragrafu 4, l-awtorità kompetenti għandha tivvaluta jekk il-modalitajiet u l-karatteristiċi ta' governanza tal-iskema ta' kondivizzjoni tad-*data* finanzjarja humiex konformi mal-paragrafu 1. Meta tivvaluta l-konformità tal-iskema ta' kondivizzjoni tad-*data* finanzjarja mal-paragrafu 1, l-awtorità kompetenti tista' tikkonsulta awtoritajiet kompetenti oħrajn.
Mat-tlestija tal-valutazzjoni tagħha, l-awtorità kompetenti għandha tinforma lill-EBA bi skema ta' kondivizzjoni tad-*data* finanzjarja nnotifikata li tissodisfa d-dispożizzjonijiet tal-paragrafu 1. Skema nnotifikata lill-EBA f'konformità ma' dan il-paragrafu għandha tiġi rikonoxxuta fl-Istati Membri kollha għall-fini ta' aċċess għad-*data* skont l-Artikolu 5(1) u ma għandhiex teħtieġ notifika ulterjuri fi kwalunkwe Stat Membru ieħor.

Artikolu 11

*Għoti tas-setgħa għal Att Delegat fil-każ ta' nuqqas ta' skema ta' kondivizzjoni tad-*data* finanzjarja*

Fil-każ li ma tiġix żviluppata skema ta' kondivizzjoni tad-*data* finanzjarja għal kategorija waħda jew aktar ta' *data* tal-klijenti skont l-Artikolu 2(1) u ma jkun hemm l-ebda prospett realistiku li tali skema tiġi stabbilita f'ammont ta' żmien raġonevoli, il-Kummissjoni għandha s-setgħa li tadotta att delegat f'konformità mal-Artikolu 30 biex jissupplimenta dan ir-Regolament billi jispeċifika l-modalitajiet li ġejjin li taħthom detentur tad-*data* għandu jagħmel disponibbli d-*data* tal-klijenti skont l-Artikolu 5(1) għal dik il-kategorija ta' *data*:

- (a) standards komuni għad-*data* u, fejn xieraq, l-interfaċċi tekniċi li jippermettu lill-klijenti jitolbu kondivizzjoni tad-*data* skont l-Artikolu 5(1);
- (b) mudell biex jiġi ddeterminat il-kumpens massimu li detentur tad-*data* huwa intitolat li jitlob biex jagħmel id-*data* disponibbli;
- (c) ir-responsabbiltà tal-entitajiet involuti biex jagħmlu d-*data* tal-klijenti disponibbli.

TITOLU V

ELIGIBILTÀ GĦALL-AĊĊESS U L-ORGANIZZAZZJONI TAD-DATA

Artikolu 12

Applikazzjoni għall-awtorizzazzjoni tal-fornituri ta' servizzi ta' informazzjoni finanzjarja

1. Fornitur ta' servizzi ta' informazzjoni finanzjarja għandu jkun eliġibbli biex jaċċessa d-data tal-klijenti skont l-Artikolu 5(1) jekk ikun awtorizzat mill-awtorità kompetenti ta' Stat Membru.
2. Fornitur ta' servizzi ta' informazzjoni finanzjarja għandu jissottometti applikazzjoni għall-awtorizzazzjoni lill-awtorità kompetenti tal-Istat Membru ta' stabbiliment tal-uffiċċju rreġistrat tiegħu, flimkien ma' dawn li ġejjin:
 - (a) programm ta' operazzjonijiet li jistabbilixxi b'mod partikolari t-tip ta' aċċess għad-data previst;
 - (b) pjan ta' direzzjoni tan-negozju, inkluż kalkolu tal-baġit imbassar għall-ewwel 3 snin finanzjarji li juri li l-applikant jista' juża s-sistemi, ir-riżorsi u l-proċeduri xierqa u proporzjonati biex jopera tajjeb;
 - (c) deskrizzjoni tal-arranġamenti ta' governanza u tal-mekkaniżmi ta' kontroll intern tal-applikant, inklużi l-proċeduri amministrattivi, tal-ġestjoni tar-riskju u tal-kontabilità, kif ukoll l-arranġamenti għall-użu tas-servizzi tal-ICT f'konformità mar-Regolament (UE) 2022/2554 tal-Parlament Ewropew u tal-Kunsill, li turi li dawk l-arranġamenti ta' governanza, il-mekkaniżmi ta' kontroll u l-proċeduri huma proporzjonati, xierqa, sodi u adegwati;
 - (d) deskrizzjoni tal-proċedura fis-sehh għall-monitoraġġ, l-immaniġġar u s-segwitu ta' inċident tas-sigurtà u lmenti tal-klijenti relatati mas-sigurtà, inkluż mekkaniżmu ta' rapportar tal-inċidenti li jqis l-obbligi ta' notifika stipulati fil-Kapitolu III tar-Regolament (UE) 2022/2554;
 - (e) deskrizzjoni tal-arranġamenti ta' kontinwità tan-negozju, inkluża identifikazzjoni ċara tal-operazzjonijiet kritiċi, politika u pjanijiet effettivi ta' kontinwità tan-negozju tal-ICT u pjanijiet ta' rispons u rkupru tal-ICT, u proċedura biex jiġu ttestjati u rieżaminati regolarment l-adeqwatezza u l-effiċjenza ta' tali pjanijiet f'konformità mar-Regolament (UE) 2022/2554;
 - (f) dokument dwar il-politika tas-sigurtà, inkluża valutazzjoni dettaljata tar-riskju b'rabta mal-operazzjonijiet tiegħu u deskrizzjoni tal-kontroll tas-sigurtà u l-miżuri ta' mitigazzjoni meħuda biex jipproteġu b'mod adegwat lill-klijenti tiegħu kontra r-riskji identifikati, inkluża l-frodi;
 - (g) deskrizzjoni tal-organizzazzjoni strutturali tal-applikant, kif ukoll deskrizzjoni tal-arranġamenti ta' esternalizzazzjoni;
 - (h) l-identità tad-diretturi u tal-persuni responsabbli għall-ġestjoni tal-applikant u, fejn rilevanti, tal-persuni responsabbli għall-ġestjoni tal-attivitajiet ta' aċċess għad-data tal-applikant, kif ukoll evidenza li huma ta' reputazzjoni tajba u għandhom għarfien u esperjenza xierqa biex jaċċessaw id-data kif iddeterminata f'dan ir-Regolament;
 - (i) l-istatus legali u l-artikoli ta' assoċjazzjoni tal-applikant;

- (j) l-indirizz tal-uffiċċju prinċipali tal-applikant;
- (k) fejn applikabbli, il-ftehim bil-miktub bejn il-fornitur ta' servizzi ta' informazzjoni finanzjarja u r-rappreżentant legali li jaghti prova tal-ħatra, tal-firxa tar-responsabbiltà u tal-kompiti li għandhom jitwettqu mir-rappreżentant legali f'konformità mal-Artikolu 13.

Għall-finijiet tal-punti (c), (d) u (g) tal-ewwel subparagrafu, l-applikant għandu jipprovdi deskrizzjoni tal-arrangamenti tal-awditjar tiegħu u l-arrangamenti organizzattivi li jkun stabbilixxa bil-ħsieb li jiehu l-passi raġonevoli kollha biex jipproteġi l-interessi tal-klijenti tiegħu u biex jiżgura l-kontinwità u l-affidabbiltà fit-tweqqiq tal-attivitajiet tiegħu.

Il-kontroll tas-sigurtà u l-miżuri ta' mitigazzjoni msemmija fil-punt (f) tal-ewwel subparagrafu għandhom jindikaw kif l-applikant se jiżgura livell għoli ta' reżiljenza operazzjonali diġitali f'konformità mal-Kapitolu II tar-Regolament (UE) 2022/2554, b'mod partikolari b'rabta mas-sigurtà teknika u l-protezzjoni tad-*data*, inkluż għas-software u s-sistemi tal-ICT użati mill-applikant jew mill-impriża li lilhom jesternalizza l-operazzjonijiet kollha tiegħu jew parti minnhom.

3. Il-fornituri ta' servizzi ta' informazzjoni finanzjarja għandu jkollhom assigurazzjoni ta' indennizz professjonali li tkopri t-territorji li fihom jaċċessaw id-*data*, jew xi garanzija komparabbli oħra, u għandhom jiżguraw dawn li ġejjin:

- (a) kapaċità li jkopru r-responsabbiltà tagħhom li tirriżulta minn aċċess frawdolenti jew mhux awtorizzat għad-*data*, jew użu frawdolenti jew mhux awtorizzat tagħha;
- (b) kapaċità li jkopru l-valur ta' kwalunkwe eċċess, limitu jew ammonti deducibbli mill-assigurazzjoni jew mill-garanzija komparabbli;
- (c) il-monitoraġġ tal-kopertura tal-assigurazzjoni jew tal-garanzija komparabbli fuq bażi kontinwa.

Bħala alternattiva għaž-żamma ta' assigurazzjoni ta' indennizz professjonali jew ta' garanzija komparabbli oħra kif mehtieg fl-ewwel subparagrafu, l-impriża kif imsemmija fis-subparagrafu preċedenti għandu jkollha kapital inizjali ta' EUR 50 000, li jista' jiġi sostitwit b'assigurazzjoni ta' indennizz professjonali jew garanzija komparabbli oħra wara li tibda l-attività tagħha bħala fornitur ta' servizzi ta' informazzjoni finanzjarja, mingħajr dewmien żejjed.

4. L-EBA b'kooperazzjoni mal-ESMA u mal-EIOPA għandha, wara li tikkonsulta mal-partijiet ikkonċernati rilevanti kollha, tiżviluppa abbozzi ta' standards tekniċi regolatorji li jispeċifikaw:

- (a) l-informazzjoni li għandha tiġi pprovduta lill-awtorità kompetenti fl-applikazzjoni għall-awtorizzazzjoni tal-fornituri ta' servizzi ta' informazzjoni finanzjarja, inklużi r-rekwiziti stipulati fil-paragrafu 1(a) sa (l);
- (b) metodoloġija ta' valutazzjoni komuni għall-ġhoti ta' awtorizzazzjoni bħala fornitur ta' servizzi ta' informazzjoni finanzjarja, skont dan ir-Regolament;
- (c) x'inhi garanzija komparabbli, imsemmija fil-paragrafu 2, li jenħtieġ li tkun interkambjabbli ma' assigurazzjoni ta' indennizz professjonali;
- (d) il-kriterji dwar kif għandu jiġi stipulat l-ammont monetarju minimu tal-assigurazzjoni ta' indennizz professjonali jew ta' garanzija komparabbli oħra msemmija fil-paragrafu 2.

Meta tiġi biex tiżviluppa dawn l-istandards tekniċi regolatorji, l-EBA għandha tqis dawn li ġejjin:

- (a) il-profil tar-riskju tal-impriza;
- (b) jekk l-impriza tipprovdix tipi oħrajn ta' servizzi jew hijiex involuta f'negozju ieħor;
- (c) id-daqs tal-attività;
- (d) il-karatteristiċi speċifiċi ta' garanziji komparabbli u l-kriterji għall-implimentazzjoni tagħhom.

L-EBA għandha tissottometti dawk l-abbozzi ta' standards tekniċi regolatorji msemmija fl-ewwel subparagrafu lill-Kummissjoni sa [OP jekk jogħġbok dahhal id-data = 9 xhur wara d-dhul fis-sehh ta' dan ir-Regolament].

Il-Kummissjoni qed tingħata s-setgħa li tadotta l-istandards tekniċi regolatorji msemmija fl-ewwel subparagrafu ta' dan il-paragrafu f'konformità mal-Artikoli minn 10 sa 14 tar-Regolament 1093/2015.

F'konformità mal-Artikolu 10 tar-Regolament (UE) 1093/2010, l-EBA għandha tirrieżamina u, jekk xieraq, taġġorna dawn l-istandards tekniċi regolatorji.

Artikolu 13

Rappreżentanti legali

1. Il-fornituri ta' servizzi ta' informazzjoni finanzjarja li mhumiex stabbiliti fl-Unjoni, iżda li jehtiegu aċċess għad-data finanzjarja fl-Unjoni għandhom jaħtru, bil-miktub, persuna fiżika jew ġuridika bħala r-rappreżentant legali tagħhom f'wiehed mill-Istati Membri minn fejn il-fornitur ta' servizzi ta' informazzjoni finanzjarja jkollu l-ħsieb li jaċċessa data finanzjarja.
2. Il-fornituri ta' servizzi ta' informazzjoni finanzjarja għandhom jagħtu mandat lir-rappreżentanti legali tagħhom biex jiġu indirizzati flimkien mal-fornitur ta' servizzi ta' informazzjoni finanzjarja jew minflok mill-awtoritajiet kompetenti dwar il-kwistjonijiet kollha rilevanti għar-riċevuta, konformità u infurzar ta' dan ir-Regolament. Il-fornituri ta' servizzi ta' informazzjoni finanzjarja għandhom jipprovdu lir-rappreżentant legali tagħhom bis-setgħat u r-rizorsi meħtieġa biex ikunu jistgħu jikkooperaw mal-awtoritajiet kompetenti u jiżguraw il-konformità mad-deċiżjonijiet tagħhom.
3. Ir-rappreżentant legali mahtur jista' jinżamm responsabbli għan-nuqqas ta' konformità mal-obbligi skont dan ir-Regolament, mingħajr preġudizzju għar-responsabbiltà u l-azzjonijiet legali li jistgħu jinbdew kontra l-fornitur ta' servizzi ta' informazzjoni finanzjarja.
4. Il-fornituri ta' servizzi ta' informazzjoni finanzjarja għandhom jinnotifikaw l-isem, l-indirizz, l-indirizz tal-posta elettronika u n-numru tat-telefon tar-rappreżentant legali tagħhom lill-awtorità kompetenti fl-Istat Membru fejn jirrisjedi jew ikun stabbilit dak ir-rappreżentant legali. Huma għandhom jiżguraw li dik l-informazzjoni tkun aġġornata.
5. Il-ħatra ta' rappreżentant legali fl-Unjoni skont il-paragrafu 1 ma għandhiex tikkostitwixxi stabbiliment fl-Unjoni.

L-ghoti u l-irtirar tal-awtorizzazzjoni tal-fornituri ta' servizzi ta' informazzjoni finanzjarja

1. L-awtorità kompetenti għandha tagħti awtorizzazzjoni jekk l-informazzjoni u l-evidenza li jakkumpanjaw l-applikazzjoni jikkonformaw mar-rekwiżiti stipulati fl-Artikolu 11(1) u (2). Qabel ma tagħti awtorizzazzjoni, l-awtorità kompetenti tista', fejn rilevanti, tikkonsulta ma' awtoritajiet pubbliċi rilevanti oħrajn.
2. L-awtorità kompetenti għandha tawtorizza fornitur ta' servizzi ta' informazzjoni finanzjarja ta' pajjiż terz, diment li jiġu ssodisfati l-kundizzjonijiet kollha li ġejjin:
 - (a) il-fornitur ta' servizzi ta' informazzjoni finanzjarja ta' pajjiż terz ikun ikkonforma mal-kundizzjonijiet kollha stipulati fl-Artikoli 12 u 16;
 - (b) il-fornitur ta' servizzi ta' informazzjoni finanzjarja ta' pajjiż terz ikun hatar rappreżentant legali skont l-Artikolu 13;
 - (c) meta l-fornitur ta' servizzi ta' informazzjoni finanzjarja ta' pajjiż terz ikun soġġett għal superviżjoni, l-awtorità kompetenti għandha tfittex li tistabbilixxi arrangament ta' kooperazzjoni xieraq mal-awtorità kompetenti rilevanti tal-pajjiż terz fejn ikun stabbilit il-fornitur ta' servizzi ta' informazzjoni finanzjarja, sabiex jiġi żgurat skambju effiċjenti ta' informazzjoni;
 - (d) il-pajjiż terz fejn huwa stabbilit il-fornitur ta' servizzi ta' informazzjoni finanzjarja ma huwiex elenkat bħala ġurisdizzjoni mhux kooperattiva għal finijiet ta' taxxa skont il-politika rilevanti tal-Unjoni jew bħala ġurisdizzjoni ta' pajjiż terz b'riskju għoli li tippreżenta nuqqasijiet f'konformità mar-Regolament Delegat tal-Kummissjoni (UE) 2016/1675⁴⁴.
3. L-awtorità kompetenti għandha tagħti awtorizzazzjoni biss jekk, filwaqt li tqis il-ħtieġa li tiġi żgurata l-ġestjoni tajba u prudenti ta' fornitur ta' servizzi ta' informazzjoni finanzjarja, il-fornitur ta' servizzi ta' informazzjoni finanzjarja jkollu arrangamenti ta' governanza robusti għan-negozju tiegħu ta' servizzi ta' informazzjoni. Dan jinkludi struttura organizzazzjonali ċara b'linji ta' responsabbiltà definiti sewwa, trasparenti u konsistenti, proċessi effettivi sabiex jiġu identifikati, ġestiti, immonitorjati u rrapportati r-riskji li għalihom huwa espost jew jista' jkun espost, u mekkaniżmi ta' kontroll intern adegwati, inklużi proċeduri amministrattivi u kontabilistiċi tajbin. Dawk l-arrangamenti, il-proċeduri u l-mekkanizmi għandhom ikunu komprensivi u proporzjonati għan-natura, l-iskala u l-komplessità tas-servizzi ta' informazzjoni pprovduti mill-fornitur ta' servizzi ta' informazzjoni finanzjarja.
4. L-awtorità kompetenti għandha tagħti awtorizzazzjoni biss jekk il-liġijiet, ir-regolamenti jew id-dispożizzjonijiet amministrattivi li jirregolaw persuna fiżika jew ġuridika waħda jew aktar, li magħha l-fornitur ta' servizzi ta' informazzjoni finanzjarja għandu rabtiet mill-qrib, jew diffikultajiet involuti fl-infurzar ta' dawk il-liġijiet, ir-regolamenti jew id-dispożizzjonijiet amministrattivi, ma jipprevenux l-eżerċitar effettiv tal-funzjonijiet superviżorji tiegħu.
5. L-awtorità kompetenti għandha tagħti awtorizzazzjoni biss jekk tkun sodisfatta li kwalunkwe arrangament ta' esternalizzazzjoni ma jrendix lill-fornitur ta' servizzi ta'

⁴⁴ Ir-Regolament Delegat tal-Kummissjoni (UE) 2016/1675 tal-14 ta' Lulju 2016 li jissupplimenta d-Direttiva (UE) 2015/849 tal-Parlament Ewropew u tal-Kunsill billi jidentifika pajjiżi terzi b'riskju kbir b'nuqqasijiet strateġiċi.

informazzjoni finanzjarja bħala entità kaxxa tal-ittri jew li dan ma jsirx bħala mezz biex jiġu evitati d-dispożizzjonijiet ta' dan ir-Regolament.

6. Fi żmien 3 xhur minn meta tirċievi applikazzjoni jew, jekk l-applikazzjoni ma tkunx kompluta, l-informazzjoni kollha meħtieġa għad-deċiżjoni, l-awtorità kompetenti għandha tinforma lill-applikant dwar jekk l-awtorizzazzjoni tingħatax jew tigix irrifjutata. L-awtorità kompetenti għandha tagħti r-raġunijiet meta tirrifjuta awtorizzazzjoni.
7. L-awtorità kompetenti tista' tirtira awtorizzazzjoni maħruġa lil fornitur ta' servizzi ta' informazzjoni finanzjarja biss jekk il-fornitur:
 - (a) ma jagħmilx użu mill-awtorizzazzjoni fi żmien 12-il xahar, jirrinunzja espressament l-awtorizzazzjoni jew ikun waqaf jinvolvi ruhu fin-negozju għal aktar minn 6 xhur;
 - (b) ikun kiseb l-awtorizzazzjoni permezz ta' dikjarazzjonijiet foloz jew bi kwalunkwe mezz irregolari ieħor;
 - (c) ma jkunx għadu jissodisfa l-kundizzjonijiet għall-ġoti tal-awtorizzazzjoni jew jonqos milli jinforma lill-awtorità kompetenti dwar żviluppi kbar f'dan ir-rigward;
 - (d) ikun jikkostitwixxi riskju għall-protezzjoni tal-konsumatur u għas-sigurtà tad-*data*.

L-awtorità kompetenti għandha tagħti raġunijiet għal kull irtirar ta' awtorizzazzjoni u għandha tinforma lil dawk ikkonċernati b'dan. L-awtorità kompetenti għandha tippubblika l-irtirar ta' awtorizzazzjoni f'verzjoni anonimizzata.

Artikolu 15

Registru

1. L-EBA għandha tiżviluppa, topera u żżomm registru ċentrali elettroniku li jkun fih l-informazzjoni li ġejja:
 - (a) il-fornituri awtorizzati ta' servizzi ta' informazzjoni finanzjarja.
 - (b) il-fornituri ta' servizzi ta' informazzjoni finanzjarja li jkunu nnotifikaw l-intenzjoni tagħhom li jaċċessaw id-*data* fi Stat Membru għajr l-Istat Membru ta' domicilju tagħhom.
 - (c) l-iskemi ta' kondiviżjoni tad-*data* finanzjarja miftiehma bejn id-detenturi tad-*data* u l-utenti tad-*data*.
2. Ir-registru msemmi fil-paragrafu 1 għandu jkun fih biss *data* anonimizzata.
3. Ir-registru għandu jkun disponibbli għall-pubbliku fuq is-sit web tal-EBA u għandu jippermetti li l-informazzjoni elenkata tkun tista' tiġi mfittxija u aċċessata faċilment.
4. L-EBA għandha ddahhal fir-registru msemmi fil-paragrafu 1 kwalunkwe rtirar ta' awtorizzazzjoni ta' fornituri ta' servizzi ta' informazzjoni finanzjarja jew terminazzjoni ta' skema ta' kondiviżjoni tad-*data* finanzjarja.
5. L-awtoritajiet kompetenti tal-Istati Membri għandhom jikkomunikaw mingħajr dewmien lill-EBA l-informazzjoni meħtieġa biex tkun tista' twettaq il-kompiti tagħha skont il-paragrafi 1 u 3. L-awtoritajiet kompetenti għandhom ikunu responsabbli għall-preċiżjoni tal-informazzjoni speċifikata fil-paragrafi 1 u 3 u biex

iżommu dik l-informazzjoni aġġornata. Huma għandhom, fejn ikun teknikament possibbli, jitrażmettu din l-informazzjoni lill-EBA b'mod awtomatizzat.

Artikolu 16

Rekwiżiti organizzazzjonali għall-fornituri ta' servizzi ta' informazzjoni finanzjarja

Fornitur ta' servizzi ta' informazzjoni finanzjarja għandu jikkonforma mar-rekwiżiti organizzazzjonali li ġejjin:

- (a) huwa għandu jistabbilixxi politiki u proċeduri suffiċjenti biex jiżgura l-konformità tiegħu, inkluż tal-manigġers u l-impjegati tiegħu, mal-obbligi tiegħu skont dan ir-Regolament;
- (b) huwa għandu jieħu passi raġonevoli sabiex jiżgura l-kontinwità u r-regolarità fit-tweġġ tal-attivitajiet tiegħu. Għal dak il-ghan, il-fornitur ta' servizzi ta' informazzjoni finanzjarja għandu juża sistemi, riżorsi u proċeduri xierqa u proporzjonati biex jiżgura l-kontinwità tal-operazzjonijiet kritiċi tiegħu, ikollu fis-seħh pjanijiet ta' kontingenza u proċedura biex jittestja u jirrieżamina regolarment l-adegwatezza u l-effiċjenza ta' tali pjanijiet;
- (c) meta jistrieħ fuq parti terza għat-tweġġ ta' funzjonijiet li huma kritiċi għall-forniment ta' servizz kontinwu u sodisfaċenti lill-klijenti u għat-tweġġ ta' attivitajiet fuq bażi kontinwa u sodisfaċenti, li jieħu passi raġonevoli biex jevita riskju operattiv addizzjonali żejjed. L-esternalizzazzjoni ta' funzjonijiet operattivi importanti ma tistax issir b'tali mod li jfjixkel materjalment il-kwalità tal-kontroll intern tiegħu u l-kapaċità tas-superviżur li jimmonitorja l-konformità tal-fornitur ta' servizzi ta' informazzjoni finanzjarja mal-obbligi kollha;
- (d) huwa għandu jkollu proċeduri ta' governanza, amministrattivi u kontabilistiċi tajbin, mekkaniżmi ta' kontroll intern, proċeduri effettivi għall-valutazzjoni u l-ġestjoni tar-riskji, u arranġamenti ta' kontroll u salvagwardja effettivi għas-sistemi tal-ipproċessar tal-informazzjoni;
- (e) id-diretturi tiegħu u l-persuni responsabbli għall-ġestjoni tiegħu, kif ukoll il-persuni responsabbli għall-ġestjoni tal-attivitajiet ta' aċċess għad-data tal-fornitur ta' servizzi ta' informazzjoni finanzjarja jkunu ta' reputazzjoni tajba u jkollhom għarfien, ħiliet u esperjenza xierqa, kemm individwalment kif ukoll b'mod kollettiv, biex iwettqu dmirijiethom;
- (f) huwa għandu jistabbilixxi u jżomm proċeduri effettivi u trasparenti għall-monitoraġġ, l-immaniġġar u s-segwitu fil-pront, ġust u konsistenti ta' inċident ta' sigurtà u ta' lmenti tal-klijenti relatati mas-sigurtà, inkluż mekkaniżmu ta' rapportar li jqis l-obbligi ta' notifika stipulati fil-Kapitolu III tar-Regolament (UE) 2022/2554;

TITOLU VI

AWTORITAJIET KOMPETENTI U QAFAS TA' SUPERVIŻJONI

Artikolu 17

Awtoritajiet kompetenti

1. L-Istati Membri għandhom jaħtru l-awtoritajiet kompetenti responsabbli mit-tweġġ tal-funzjonijiet u d-dmirijiet previsti f'dan ir-Regolament. L-Istati Membri għandhom jinnotifikaw dawk l-awtoritajiet kompetenti lill-Kummissjoni.

2. L-Istati Membri għandhom jiżguraw li l-awtoritajiet kompetenti mahtura skont il-paragrafu 1 ikollhom is-setgħat kollha meħtieġa biex iwettqu dmirijiethom.
L-Istati Membri għandhom jiżguraw li dawk l-awtoritajiet kompetenti jkollhom ir-rizorsi meħtieġa, notevolment f'termini ta' persunal iddedikat, sabiex jikkonformaw mal-kompiti tagħhom skont l-obbligi fil-qafas ta' dan ir-Regolament.
3. L-Istati Membri li ħatru fil-ġurisdizzjoni tagħhom aktar minn awtorità kompetenti waħda għal kwistjonijiet koperti minn dan ir-Regolament għandhom jiżguraw li dawk l-awtoritajiet jikkooperaw mill-qrib sabiex ikunu jistgħu jaqdu d-dmirijiet rispettivi tagħhom b'mod effettiv.
4. Għall-istituzzjonijiet finanzjarji, il-konformità ma' dan ir-Regolament għandha tigi żgurata mill-awtoritajiet kompetenti speċifikati fl-Artikolu 46 tar-Regolament (UE) 2022/2554 f'konformità mas-setgħat mogħtija mill-atti legali rispettivi elenkati f'dak l-Artikolu, u minn dan ir-Regolament.

Artikolu 18

Setgħat tal-awtoritajiet kompetenti

1. L-awtoritajiet kompetenti għandu jkollhom is-setgħat investigattivi kollha meħtieġa għall-eżerċitar tal-funzjonijiet tagħhom. Dawk is-setgħat għandhom jinkludu:
 - (a) is-setgħa li kwalunkwe persuna fiżika jew ġuridika tintalab tipprovdi l-informazzjoni kollha li hija meħtieġa sabiex jitwettqu l-kompiti tal-awtoritajiet kompetenti, inkluża l-informazzjoni li għandha tigi pprovduta f'intervalli rikorrenti u f'formati speċifikati għal finijiet superviżorji u dawk ta' statistika relatati;
 - (b) is-setgħa li jitwettqu l-investigazzjonijiet kollha meħtieġa fir-rigward ta' kull persuna msemmija fil-punt (a), stabbilita jew li tinsab fl-Istat Membru kkonċernat, fejn meħtieġ biex twettaq il-kompiti tal-awtoritajiet kompetenti, inkluża s-setgħa li:
 - (i) tintalab is-sottomissjoni ta' dokumenti;
 - (ii) tigi eżaminata d-*data* fi kwalunkwe forma, inklużi l-kotba u r-rekords tal-persuni msemmija fil-punt (a) u jittiehdu kopji jew siltiet minn tali dokumenti;
 - (iii) jinkisbu spjegazzjonijiet bil-miktub jew orali minn kwalunkwe persuna msemmija fil-punt (a) jew mir-rappreżentanti jew il-persunal tagħha u, jekk ikun meħtieġ, li tigi mħarrka jew interrogata kwalunkwe persuna bħal din bil-ħsieb li tinkiseb informazzjoni;
 - (iv) tigi intervistata kwalunkwe persuna fiżika oħra li tagħti l-kunsens tagħha biex tigi intervistata għall-fini li tingabar informazzjoni relatata mas-sugġett ta' investigazzjoni;
 - (v) sogġetta għal kundizzjonijiet oħrajn stabbiliti fid-dritt tal-Unjoni jew fil-liġi nazzjonali, is-setgħa li jsiru l-ispezzjonijiet meħtieġa fil-bini tal-persuni ġuridici u f'siti għajr ir-residenza privata ta' persuni fiżici msemmija fil-punt (a), kif ukoll ta' kwalunkwe persuna ġuridika oħra inkluża fis-superviżjoni konsolidata fejn awtorità kompetenti tkun is-

supervizur konsolidanti, soġġetta għal notifika minn qabel tal-awtoritajiet kompetenti kkonċernati.

- (vi) wiehed jidhol fil-bini tal-persuni fiżiċi u ġuridiċi, f'konformità mal-liġi nazzjonali, sabiex jiġu sekwestrati dokumenti u d-*data* fi kwalunkwe forma fejn ikun jeżisti suspett raġonevoli li d-dokumenti jew id-*data* relatati mas-sugġett tal-ispezzjoni jew tal-investigazzjoni jistgħu jkunu meħtieġa u rilevanti biex jiġi pprovat każ ta' ksur tad-dispożizzjonijiet ta' dan ir-Regolament;
- (vii) jintalbu, sa fejn ikun permess mil-liġi nazzjonali, ir-rekords eżistenti tat-traffiku tad-*data* miżmuma minn operatur tat-telekomunikazzjoni, meta jkun hemm suspett raġonevoli ta' ksur u meta tali rekords jistgħu jkunu rilevanti għall-investigazzjoni ta' ksur ta' dan ir-Regolament;
- (viii) jintalab l-iffriżar jew is-sekwestru tal-assi, jew it-tnejn li huma;
- (ix) kwistjonijiet jiġu mgħoddija għal investigazzjoni kriminali;
- (c) fin-nuqqas ta' mezzi disponibbli oħrajn biex jitwaqqaf jew jiġi evitat kwalunkwe ksur ta' dan ir-Regolament u sabiex jiġi evitat ir-riskju ta' ħsara serja għall-interessi tal-konsumaturi, l-awtoritajiet kompetenti għandhom ikunu intitolati li jieħdu kwalunkwe waħda mill-miżuri li ġejjin, inkluż billi jitolbu lil parti terza jew awtorità pubblika oħra biex timplimentahom:
 - (i) ineħhu kontenut jew jirrestringu l-aċċess għal interfaċċa online jew jordnaw li twissija tintwera b'mod esplicitu lill-klijenti meta jaċċessaw interfaċċa online;
 - (ii) jordnaw lil fornitur ta' servizzi ta' hosting biex ineħhi, jiddizattiva jew jirrestringi l-aċċess għal interfaċċa online;
 - (iii) jordnaw lir-registri tad-dominju jew lir-registraturi biex iħassru isem tad-dominju kkwalfikat bis-sħiħ u jippermettu lill-awtorità kompetenti kkonċernata tirreġistra tali tħassir.

L-implimentazzjoni ta' dan il-paragrafu u l-eżerċitar tas-setgħat stabbiliti fih għandhom ikunu proporzjonati u jikkonformaw mad-dritt tal-Unjoni u mal-liġi nazzjonali, inkluż mas-salvagwardji proċedurali applikabbli u mal-prinċipji tal-Karta tad-Drittijiet Fundamentali tal-Unjoni Ewropea. Il-miżuri ta' investigazzjoni u infurzar adottati skont dan ir-Regolament għandhom ikunu xierqa għan-natura u għall-ħsara attwali jew potenzjali generali tal-ksur.

2. L-awtoritajiet kompetenti għandhom jeżerċitaw is-setgħat tagħhom li jinvestigaw ksur potenzjali ta' dan ir-Regolament, u jimponu penali amministrattivi u miżuri amministrattivi oħrajn previsti f'dan ir-Regolament, bi kwalunkwe wiehed mill-modi li ġejjin:

- (a) direttament;
- (b) b'kollaborazzjoni ma' awtoritajiet oħrajn;
- (c) billi jiddelegaw setgħat lil awtoritajiet jew korpi oħrajn;
- (d) billi jirrikorru għall-awtoritajiet ġudizzjarji kompetenti ta' Stat Membru.

Meta l-awtoritajiet kompetenti jeżerċitaw is-setgħat tagħhom billi jiddelegaw lil awtoritajiet jew korpi oħrajn f'konformità mal-punt (c), id-delega tas-setgħat għandha tispeċifika l-kompiti delegati, il-kundizzjonijiet li taħthom għandhom

jitwettqu, u l-kundizzjonijiet li tahtom is-setgħat delegati jistgħu jiġu revokati. L-awtoritajiet jew il-korpi li lilhom jiġu ddelegati s-setgħat għandhom jiġu organizzati b'tali mod li jiġu evitati kunflitti ta' interess. L-awtoritajiet kompetenti għandhom jissorveljaw l-attività tal-awtoritajiet jew tal-korpi li lilhom jiġu ddelegati s-setgħat.

3. Fl-eżerċitar tas-setgħat investigattivi u ta' sanzjonar tagħhom, inkluż f'każijiet transfruntieri, l-awtoritajiet kompetenti għandhom jikkooperaw b'mod effettiv ma' xulxin u mal-awtoritajiet minn kull settur ikkonċernat, kif applikabbli għal kull każ u f'konformità mal-liġi nazzjonali u mad-dritt tal-Unjoni, sabiex jiżguraw l-iskambju ta' informazzjoni u l-assistenza reċiproka meħtieġa għall-infurzar effettiv tas-sanzjonijiet amministrattivi u tal-miżuri amministrattivi.

Artikolu 19

Ftehimiet ta' soluzzjoni u proċeduri ta' infurzar imħaffa

1. Mingħajr preġudizzju għall-Artikolu 20, l-Istati Membri jistgħu jistabbilixxu regoli li jippermettu lill-awtoritajiet kompetenti tagħhom jagħlqu investigazzjoni dwar allegat ksur ta' dan ir-Regolament, wara ftehim ta' soluzzjoni sabiex jintemm l-allegat ksur u l-konsegwenzi tiegħu qabel ma jinbdew proċedimenti formali ta' sanzjonar.
2. L-Istati Membri jistgħu jistabbilixxu regoli li jippermettu lill-awtoritajiet kompetenti tagħhom jagħlqu investigazzjoni dwar ksur stabbilit permezz ta' proċedura ta' infurzar imħaffa sabiex jiksibu adozzjoni rapida ta' deċiżjoni li jkollha l-għan li timponi sanzjoni amministrattiva jew miżura amministrattiva.
Is-setgħa tal-awtoritajiet kompetenti li jsolvu jew jifflu proċeduri ta' infurzar imħaffa ma taffettwax l-obbligi fuq l-Istati Membri skont l-Artikolu 20.
3. Meta l-Istati Membri jistabbilixxu r-regoli msemmija fil-paragrafu 1, huma għandhom jinnotifikaw lill-Kummissjoni bil-liġijiet, ir-regolamenti u d-dispożizzjonijiet amministrattivi rilevanti li jirregolaw l-eżerċitar tas-setgħat imsemmija f'dak il-paragrafu u għandhom jinnotifikawha bi kwalunkwe emenda sussegwenti li taffettwa dawk ir-regoli.

Artikolu 20

Penali amministrattivi u miżuri amministrattivi oħrajn

1. Mingħajr preġudizzju għas-setgħat supervizzorji u investigattivi tal-awtoritajiet kompetenti elenkati fl-Artikolu 18, l-Istati Membri għandhom, f'konformità mal-liġi nazzjonali, jipprevedu li l-awtoritajiet kompetenti jkollhom is-setgħa li jimponu penali amministrattivi xierqa u jieħdu miżuri amministrattivi oħrajn b'rabta mal-ksur li ġej:
 - (a) ksur tal-Artikoli 4, 5 u 6;
 - (b) ksur tal-Artikoli 7 u 8;
 - (c) ksur tal-Artikoli 9 u 10;
 - (d) ksur tal-Artikoli 13 u 16;
 - (e) ksur tal-Artikolu 28.
2. L-Istati Membri jistgħu jiddeċiedu li ma jistabbilixxux regoli dwar is-sanzjonijiet amministrattivi u l-miżuri amministrattivi applikabbli għal ksur ta' dan ir-

Regolament li huma soġġetti għal sanzjonijiet skont il-liġi kriminali nazzjonali. F'każ bħal dan, l-Istati Membri għandhom jinnotifikaw lill-Kummissjoni bid-dispożizzjonijiet rilevanti tal-liġi kriminali u bi kwalunkwe emenda sussegwenti għalihom.

3. L-Istati Membri għandhom, f'konformità mal-liġi nazzjonali, jiżguraw li l-awtoritajiet kompetenti jkollhom is-setgħa li jimponu l-penali amministrattivi li ġejjin u miżuri amministrattivi oħrajn b'rabta mal-ksur imsemmi fil-paragrafu 1:
- (a) dikjarazzjoni pubblika li tindika l-persuna fiżika jew ġuridika responsabbli u n-natura tal-ksur;
 - (b) ordni li titlob lill-persuna fiżika jew ġuridika responsabbli twaqqaf l-imġiba li tikkostitwixxi l-ksur u ma tirrepetix dik l-imġiba;
 - (c) ir-restituzzjoni tal-profitti miksuba jew it-telf evitat minhabba l-ksur, sa fejn dawn ikunu jistgħu jiġu ddeterminati;
 - (d) sospensjoni temporanja tal-awtorizzazzjoni ta' fornitur ta' servizzi ta' informazzjoni finanzjarja;
 - (e) multa amministrattiva massima ta' mill-inqas id-doppju tal-ammont tal-profitti miksuba jew tat-telf evitat minhabba l-ksur, meta dawn ikunu jistgħu jiġu ddeterminati, anki jekk tali multa taqbeż l-ammonti massimi stabbiliti fil-punt (f) ta' dan il-paragrafu, fir-rigward ta' persuni fiżiċi, jew fil-paragrafu 4 fir-rigward ta' persuni ġuridiċi;
 - (f) fil-każ ta' persuna fiżika, multi amministrattivi massimi sa EUR 25 000 għal kull ksur u sa total ta' EUR 250 000 fis-sena, jew, fl-Istati Membri li l-munita uffiċjali tagħhom ma hijiex l-euro, il-valur korrispondenti fil-munita uffiċjali ta' dak l-Istat Membru nhar ... [OP jekk joghġbok dahhal id-data tad-dhul fis-sehh ta' dan ir-Regolament];
 - (g) projbizzjoni temporanja ta' kwalunkwe membru tal-korp manigerjali tal-fornitur ta' servizzi ta' informazzjoni finanzjarja, jew kwalunkwe persuna fiżika oħra li tinżamm responsabbli għall-ksur, milli jeżerċitaw funzjonijiet manigerjali ma' fornituri ta' servizzi ta' informazzjoni finanzjarja;
 - (h) fil-każ ta' ksur repetut tal-artikoli msemmija fil-paragrafu 1, projbizzjoni ta' mill-inqas 10 snin għal kwalunkwe membru tal-korp manigerjali tal-fornitur ta' servizzi ta' informazzjoni finanzjarja, jew kwalunkwe persuna fiżika oħra li tinżamm responsabbli għall-ksur, milli jeżerċitaw funzjonijiet manigerjali f'fornitur ta' servizzi ta' informazzjoni finanzjarja.
4. L-Istati Membri għandhom, f'konformità mal-liġi nazzjonali, jiżguraw li l-awtoritajiet kompetenti jkollhom is-setgħa li jimponu, b'rabta mal-ksur imsemmi fil-paragrafu 1 u mwettaq minn persuni ġuridiċi, multi amministrattivi massimi:
- (a) sa EUR 50 000 għal kull ksur u sa total ta' EUR 500 000 fis-sena, jew, fl-Istati Membri li l-munita uffiċjali tagħhom ma hijiex l-euro, il-valur korrispondenti fil-munita uffiċjali ta' dak l-Istat Membru nhar ... [OP jekk joghġbok dahhal id-data tad-dhul fis-sehh ta' dan ir-Regolament];
 - (b) 2 % tal-fatturat annwali totali tal-persuna ġuridika skont l-aħħar rapporti finanzjarji disponibbli approvati mill-korp manigerjali;

Meta l-persuna ġuridika msemmija fl-ewwel subparagrafu tkun impriża prinċipali jew sussidjarja ta' impriża prinċipali li tkun meħtieġa thejji rapporti finanzjarji

kkonsolidati f'konformità mal-Artikolu 22 tad-Direttiva 2013/34/UE tal-Parlament Ewropew u tal-Kunsill⁴⁵, il-fatturat annwali totali rilevanti għandu jkun il-fatturat nett jew id-dhul li għandu jiġi ddeterminat f'konformità mal-istandards kontabilistiċi rilevanti, skont ir-rapporti finanzjarji kkonsolidati tal-impriza prinċipali aħharija disponibbli għall-aħhar data tal-karta bilanċjali, li għaliha huma responsabbli l-membri tal-korp amministrattiv, manigerjali u superviżorju tal-impriza aħharija.

5. L-Istati Membri jistgħu jagħtu s-setgħa lill-awtoritajiet kompetenti biex jimponu tipi oħrajn ta' penali amministrattivi u miżuri amministrattivi oħrajn minbarra dawk imsemmija fil-paragrafi 3 u 4 u jistgħu jipprevedu ammonti oghla ta' multi pekunjarji amministrattivi minn dawk stipulati f'dawk il-paragrafi.

L-Istati Membri għandhom jinnotifikaw lill-Kummissjoni l-livell ta' tali penali oghla, u kwalunkwe emenda sussegwenti għalihom.

Artikolu 21

Pagamenti perjodiċi ta' penali

1. L-awtoritajiet kompetenti għandhom ikunu intitolati li jimponu pagamenti perjodiċi ta' penali fuq persuni fiżiċi jew ġuridiċi għal nuqqas kontinwu ta' konformità ma' kwalunkwe deċiżjoni, ordni, miżura *interim*, talba, obbligu jew miżura amministrattiva oħra adottata f'konformità ma' dan ir-Regolament.

Pagament perjodiku ta' penali msemmi fl-ewwel subparagrafu għandu jkun effettiv u proporzjonat u għandu jikkonsisti f'ammont ta' kuljum li għandu jithallas sakemm terga' tiġi stabbilita l-konformità. Dawn għandhom jiġu imposti għal perjodu ta' mhux aktar minn 6 xhur mid-data indikata fid-deċiżjoni li timponi l-pagamenti perjodiċi ta' penali.

L-awtoritajiet kompetenti għandhom ikunu intitolati li jimponu l-pagamenti perjodiċi ta' penali li ġejjin, li jistgħu jiġu aġġustati skont is-serjetà tal-ksur u l-ħtiġijiet tas-settur:

- (a) 3 % tal-fatturat medju ta' kuljum fil-każ ta' persuna ġuridika;
- (b) EUR 30 000 fil-każ ta' persuna fiżika.
2. Il-fatturat medju ta' kuljum imsemmi fil-paragrafu 1, it-tielet subparagrafu(a), għandu jkun il-fatturat annwali totali, diviż bi 365.
3. L-Istati Membri jistgħu jipprevedu ammonti oghla ta' pagamenti perjodiċi ta' penali minn dawk stipulati fil-paragrafu 1, it-tielet subparagrafu.

Artikolu 22

⁴⁵ Id-Direttiva 2013/34/UE tal-Parlament Ewropew u tal-Kunsill tas-26 ta' Ġunju 2013 dwar id-dikjarazzjonijiet finanzjarji annwali, id-dikjarazzjonijiet finanzjarji kkonsolidati u r-rapporti relatati ta' ċerti tipi ta' imprizi, u li temenda d-Direttiva 2006/43/KE tal-Parlament Ewropew u tal-Kunsill u li tħassar id-Direttivi tal-Kunsill 78/660/KEE u 83/349/KEE (ĠU L 182, 29.6.2013, p. 19).

Ċirkostanzi li għandhom jiġu kkunsidrati meta jiġu ddeterminati l-penali amministrattivi u miżuri amministrattivi oħrajn

1. L-awtoritajiet kompetenti, meta jiddeterminaw it-tip u l-livell tal-penali amministrattivi jew ta' miżura amministrattiva oħra, għandhom iqisu ċ-ċirkostanzi rilevanti kollha sabiex jiżguraw li tali sanzjonijiet jew miżuri jkunu effettivi u proporzjonati. Dawk iċ-ċirkostanzi għandhom jinkludu, fejn xieraq:
 - (a) il-gravità u d-durata tal-ksur;
 - (b) il-grad ta' responsabbiltà tal-persuna fiżika jew ġuridika responsabbli għall-ksur;
 - (c) is-saħħa finanzjarja tal-persuna fiżika jew ġuridika responsabbli għall-ksur, kif indikat, fost l-oħrajn, mill-fatturat annwali totali tal-persuna ġuridika, jew l-introjt annwali tal-persuna fiżika responsabbli għall-ksur;
 - (d) il-livell ta' profitti miksuba jew tat-telf evitat mill-persuna fiżika jew ġuridika responsabbli għall-ksur, jekk ikunu jistgħu jiġu ddeterminati tali profitti jew telf;
 - (e) it-telf għal partijiet terzi kkawżat mill-ksur, jekk ikun jista' jiġi ddeterminat tali telf;
 - (f) l-iżvantaġġ li jirriżulta għall-persuna fiżika jew ġuridika responsabbli għall-ksur mid-duplikazzjoni ta' proċedimenti kriminali u amministrattivi u penali għall-istess imġiba;
 - (g) l-impatt tal-ksur fuq l-interessi tal-klijenti;
 - (h) kwalunkwe konsegwenza negattiva sistemika attwali jew potenzjali tal-ksur;
 - (i) il-komplicità jew il-parteċipazzjoni organizzata ta' aktar minn persuna fiżika jew ġuridika waħda fil-ksur;
 - (j) ksur preċedenti mwettaq mill-persuna fiżika jew ġuridika responsabbli għall-ksur;
 - (k) il-livell ta' kooperazzjoni tal-persuna fiżika jew ġuridika, responsabbli għall-ksur, mal-awtorità kompetenti;
 - (l) kwalunkwe azzjoni jew miżura ta' rimedju meħuda mill-persuna fiżika jew ġuridika responsabbli għall-ksur biex tiġi evitata r-repetizzjoni tiegħu.
2. L-awtoritajiet kompetenti li jużaw ftehimiet ta' soluzzjoni jew proċeduri ta' infurzar imħaffa skont l-Artikolu 19 għandhom jadattaw il-penali amministrattivi rilevanti u miżuri amministrattivi oħrajn previsti fl-Artikolu 20 għall-każ ikkonċernat biex jiżguraw il-proporzjonalità tagħhom, b'mod partikolari billi jikkunsidraw iċ-ċirkostanzi elenkati fil-paragrafu 1.

Artikolu 23

Segretezza professjonali

1. Il-persuni kollha li jaħdmu jew li haċdmu għall-awtoritajiet kompetenti, kif ukoll l-esperti li jaġixxu f'isem l-awtoritajiet kompetenti, huma marbuta bl-obbligu tas-segretezza professjonali.

2. L-informazzjoni skambjata f'konformità mal-Artikolu 26 għandha tkun soġġetta għall-obbligu tas-segretezza professjonali kemm mill-awtorità tal-kondiviżjoni kif ukoll minn dik riċeventi biex tiġi żgurata l-protezzjoni tad-drittijiet tal-individwi u tan-negozji.

Artikolu 24

Dritt ta' appell

1. Id-deċiżjonijiet meħuda mill-awtoritajiet kompetenti skont dan ir-Regolament jistgħu jiġu kkontestati quddiem il-qrati.
2. Il-paragrafu 1 għandu japplika wkoll fir-rigward tan-nuqqas ta' azzjoni.

Artikolu 25

Pubblikazzjoni tad-deċiżjonijiet tal-awtoritajiet kompetenti

1. L-awtoritajiet kompetenti għandhom jippubblikaw fuq is-sit web tagħhom id-deċiżjonijiet kollha li jimponu penali amministrattiva jew miżura amministrattiva fuq persuni fiżiċi u ġuridiċi, għal ksur ta' dan ir-Regolament u, fejn applikabbli, il-ftehimiet kollha ta' soluzzjoni. Il-pubblikazzjoni għandha tinkludi deskrizzjoni qasira tal-ksur, il-penali amministrattiva jew miżura amministrattiva oħra imposta, jew, fejn applikabbli, dikjarazzjoni dwar il-ftehim ta' soluzzjoni. L-identità tal-persuna fiżika soġġetta għad-deċiżjoni li timponi penali amministrattiva jew miżura amministrattiva ma għandhiex tiġi ppubblikata.

L-awtoritajiet kompetenti għandhom jippubblikaw id-deċiżjoni u d-dikjarazzjoni msemmija fil-paragrafu 1 immedjatament wara li l-persuna fiżika jew ġuridika soġġetta għad-deċiżjoni tkun ġiet innotifikata b'dik id-deċiżjoni jew wara li jkun gie ffirmat il-ftehim ta' soluzzjoni.
2. B'deroga mill-paragrafu 1, meta l-pubblikazzjoni tal-identità jew ta' *data* personali oħra tal-persuna fiżika titqies neċessarja mill-awtorità nazzjonali kompetenti biex tipproteġi l-istabbiltà tas-swieq finanzjarji jew, biex tiżgura l-infurzar effettiv ta' dan ir-Regolament, inkluż fil-każ tad-dikjarazzjonijiet pubbliċi msemmija fl-Artikolu 20(3)(a), jew il-projbizzjonijiet temporanji msemmija fl-Artikolu 20(3)(g), l-awtorità nazzjonali kompetenti tista' tippubblika wkoll l-identità tal-persuni jew id-*data* personali, diment li dan jiġġustifika tali deċiżjoni u li l-pubblikazzjoni tkun limitata għad-*data* personali li hija strettament meħtieġa biex tiġi protetta l-istabbiltà tas-swieq finanzjarji jew biex jiġi żgurat l-infurzar effettiv ta' dan ir-Regolament.
3. Meta d-deċiżjoni li timponi penali amministrattiva jew miżura amministrattiva oħra tkun soġġetta għal appell quddiem l-awtorità ġudizzjarja jew awtorità oħra rilevanti, l-awtoritajiet kompetenti għandhom jippubblikaw ukoll fuq is-sit web uffiċjali tagħhom, mingħajr dewmien, informazzjoni dwar l-appell u kwalunkwe informazzjoni sussegwenti dwar l-eżitu ta' tali appell, sa fejn dan ikun jikkonċerna persuni ġuridiċi. Meta d-deċiżjoni appellata tkun tikkonċerna persuni fiżiċi u d-deroga taht il-paragrafu 2 ma tiġix applikata, l-awtoritajiet kompetenti għandhom jippubblikaw l-informazzjoni dwar l-appell f'verżjoni anonimizzata biss.
4. L-awtoritajiet kompetenti għandhom jiżguraw li kwalunkwe publikazzjoni li ssir f'konformità ma' dan l-Artikolu tibqa' fuq is-sit web uffiċjali tagħhom għal perjodu ta' mill-inqas 5 snin. Id-*data* personali li tinsab fil-pubblikazzjoni għandha tinzamm

fuq is-sit web uffiċjali tal-awtorità kompetenti biss jekk rieżami annwali juri l-hteġa kontinwa li tiġi ppubblikata dik id-*data* biex tiġi protetta l-istabbiltà tas-swieq finanzjarji jew biex jiġi żgurat l-infurzar effettiv ta' dan ir-Regolament u, fi kwalunkwe każ, għal mhux aktar minn 5 snin.

Artikolu 26

Kooperazzjoni u skambju ta' informazzjoni bejn l-awtoritajiet kompetenti

1. L-awtoritajiet kompetenti għandhom jikkooperaw ma' xulxin u ma' awtoritajiet kompetenti rilevanti oħrajn maħtura skont il-liġi nazzjonali jew id-dritt tal-Unjoni applikabbli għall-istituzzjonijiet finanzjarji, biex għall-finijiet ta' dan ir-Regolament iwettqu d-dmirijiet tal-awtoritajiet kompetenti.
2. L-iskambju ta' informazzjoni bejn l-awtoritajiet kompetenti u l-awtoritajiet kompetenti ta' Stati Membri oħrajn responsabbli għall-awtorizzazzjoni u s-superviżjoni tal-fornituri ta' servizzi ta' informazzjoni finanzjarja għandu jkun permess għall-finijiet tat-tweġiq ta' dmirijiethom skont dan ir-Regolament.
3. L-awtoritajiet kompetenti li jiskambjaw informazzjoni ma' awtoritajiet kompetenti oħrajn skont dan ir-Regolament jistgħu jindikaw fil-mument tal-komunikazzjoni li tali informazzjoni ma għandhiex tiġi ddivulgata mingħajr il-qbil espliċitu tagħhom, f'liema każ tali informazzjoni tista' tiġi skambjata biss għall-finijiet li għalihom dawk l-awtoritajiet ikunu taw il-qbil tagħhom.
4. L-awtorità kompetenti ma għandhiex tittrażmetti l-informazzjoni kondiviża minn awtoritajiet kompetenti oħrajn lil korpi oħrajn jew persuna fiżiċi jew ġuridiċi mingħajr il-qbil espliċitu tal-awtoritajiet kompetenti li ddivulgawha u għall-finijiet li għalihom dawk l-awtoritajiet ikunu taw il-qbil tagħhom biss, hlief f'ċirkostanzi debitament ġustifikati. F'dan l-aħħar każ, il-punt ta' kuntatt għandu jinforma minnufih lill-punt ta' kuntatt li jkun bagħat l-informazzjoni.
5. Meta l-obbligi skont dan ir-Regolament ikunu jikkonċernaw l-ipproċessar ta' *data* personali, l-awtoritajiet kompetenti għandhom jikkooperaw mal-awtoritajiet superviżorji stabbiliti skont ir-Regolament (UE) 2016/679.

Artikolu 27

Soluzzjoni ta' nuqqasijiet ta' qbil bejn l-awtoritajiet kompetenti

1. Meta awtorità kompetenti ta' Stat Membru tqis li, fi kwistjoni partikolari, il-kooperazzjoni transfruntiera mal-awtoritajiet kompetenti ta' Stat Membru ieħor kif imsemmi fl-Artikolu 28 jew 29 ta' dan ir-Regolament ma tkunx konformi mal-kundizzjonijiet rilevanti stabbiliti f'dawk id-dispożizzjonijiet, hija tista' tirreferi l-kwistjoni lill-EBA u tista' titlob l-assistenza tagħha f'konformità mal-Artikolu 19 tar-Regolament (UE) Nru 1093/2010.
2. Meta l-EBA tkun intalbet tipprovdi assistenza skont il-paragrafu 1, hija għandha tiegħu deċiżjoni skont l-Artikolu 19(3) tar-Regolanent (UE) Nru 1093/2010 mingħajr dewmien żejjed. L-EBA tista' wkoll, fuq inizjattiva tagħha stess, tassisti lill-awtoritajiet kompetenti biex jilhqqu ftehim f'konformità mal-Artikolu 19(1), it-tieni subparagrafu, ta' dak ir-Regolament. Fi kwalunkwe każ, l-awtoritajiet kompetenti involuti għandhom jiddifferixxu d-deċiżjonijiet tagħhom sakemm jissolva n-nuqqas ta' qbil skont l-Artikolu 19 tar-Regolament (UE) Nru 1093/2010.

TITOLU VII

AĊĊESS TRANSFRUNTIER GHAD-DATA

Artikolu 28

Aċċess transfruntier għad-data mill-fornituri ta' servizzi ta' informazzjoni finanzjarja

1. Il-fornituri ta' servizzi ta' informazzjoni finanzjarja u l-istituzzjonijiet finanzjarji għandhom jithallew ikollhom aċċess għad-data elenkata fl-Artikolu 2(1) ta' klijenti tal-Unjoni, miżmuma mid-detenturi tad-data stabbiliti fl-Unjoni, skont il-libertà li jiġu pprovduti servizzi jew il-libertà tal-istabbiliment.
2. Fornitur ta' servizzi ta' informazzjoni finanzjarja li jkun jixtieq li jkollu aċċess għad-data elenkata fl-Artikolu 2(1) ta' dan ir-Regolament għall-ewwel darba fi Stat Membru li ma huwiex l-Istat Membru domiciljari tiegħu, fl-eżerċitar tad-dritt tal-istabbiliment jew tal-libertà li jiġu pprovduti servizzi, għandu jikkomunika l-informazzjoni li ġejja lill-awtoritajiet kompetenti fl-Istat Membru domiciljari tiegħu:
 - (a) l-isem, l-indirizz u, fejn applikabbli, in-numru tal-awtorizzazzjoni tal-fornitur ta' servizzi ta' informazzjoni finanzjarja;
 - (b) l-Istat(i) Membru/i li fih/fihom ikollu l-ksieb li jkollu aċċess għad-data elenkata fl-Artikolu 2(1);
 - (c) it-tip ta' data li jixtieq ikollu aċċess għaliha;
 - (d) l-iskemi ta' kondivizzjoni tad-data finanzjarja li tagħhom huwa membru.Meta l-fornitur ta' servizzi ta' informazzjoni finanzjarja jkollu l-ksieb li jesternalizza funzjonijiet operazzjonali ta' aċċess għad-data lil entitajiet oħrajn fl-Istat Membru ospitanti, huwa għandu jinforma lill-awtoritajiet kompetenti tal-Istat Membru ta' domicilju tiegħu b'dan.
3. Fi żmien xahar minn meta jirċievu l-informazzjoni kollha msemmija fil-paragrafu 1, l-awtoritajiet kompetenti tal-Istat Membru ta' domicilju għandhom jibagħtuha lill-awtoritajiet kompetenti tal-Istat Membru ospitanti.
4. Il-fornitur ta' servizzi ta' informazzjoni finanzjarja għandu jikkomunika lill-awtoritajiet kompetenti tal-Istat Membru ta' domicilju mingħajr dewmien żejjed kwalunkwe bidla rilevanti fir-rigward tal-informazzjoni kkomunikata f'konformità mal-paragrafu 1, inklużi entitajiet addizzjonali li lilhom jiġu esternalizzati attivitajiet fl-Istati Membri ospitanti li fihom jopera. Għandha tapplika l-proċedura prevista fil-paragrafi 2 u 3.

Artikolu 29

Raġunijiet u komunikazzjoni

Kull miżura meħuda mill-awtoritajiet kompetenti skont l-Artikolu 18 jew l-Artikolu 28 li tinvolvi penali jew restrizzjoni fuq l-eżerċitar tal-libertà li jiġu pprovduti servizzi jew tal-libertà tal-istabbiliment għandha tiġi ġġustifikata kif suppost u kkomunikata lill-fornitur ta' servizzi ta' informazzjoni finanzjarja kkonċernat.

TITOLU VIII

DISPOŻIZZJONIJIET FINALI

Artikolu 30

Eżerċitar tad-delega

1. Is-setgħa ta' adozzjoni ta' atti delegati hija mogħtija lill-Kummissjoni sugġett għall-kundizzjonijiet stabbiliti f'dan l-Artikolu.
2. Il-Kummissjoni għandha tingħata s-setgħa li tadotta l-att delegat imsemmi fl-Artikolu 11 għal perjodu ta' XX xhur minn ... [OP jekk jogħġbok dahhal: id-data tad-dhul fis-seħh ta' dan ir-Regolament]. Il-Kummissjoni għandha tfassal rapport fir-rigward tad-delega tas-setgħa mhux aktar tard minn 9 xhur qabel it-tmiem tal-perjodu ta' XX xhur. Id-delega tas-setgħa għandha tigi estiza taċitament għal perjodi ta' durata identika, sakemm il-Parlament Ewropew jew il-Kunsill ma jopponux tali estensjoni mhux aktar tard minn 3 xhur qabel it-tmiem ta' kull perjodu.
3. Id-delega tas-setgħat imsemmija fl-Artikolu 11 tista' tigi rrevokata fi kwalunkwe hin mill-Parlament Ewropew jew mill-Kunsill. Deċiżjoni li tirrevoka għandha ttejjm id-delega tas-setgħa speċifikata f'dik id-deċiżjoni. Din għandha ssir effettiva l-għada tal-pubblikazzjoni tad-deċiżjoni f'*Il-Gurnal Uffiċjali tal-Unjoni Ewropea* jew f'data aktar tard speċifikata fih. Ma għandhiex taffettwa l-validità ta' kwalunkwe att delegat li jkun diġà fis-seħh.
4. Qabel ma tadotta att delegat, il-Kummissjoni għandha tikkonsulta esperti nnominati minn kull Stat Membru skont il-prinċipji stipulati fil-Ftehim Interistituzzjonali tat-13 ta' April 2016 dwar it-Tfassil Aħjar tal-Liġijiet.
5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.
6. Att delegat adottat skont l-Artikolu 11 għandu jidhol fis-seħh biss jekk ma tigix espressa oġġezzjoni mill-Parlament Ewropew jew mill-Kunsill fi żmien tliet xhur min-notifika ta' dak l-att lill-Parlament Ewropew u lill-Kunsill jew jekk, qabel ma jiskadi dak il-perjodu, il-Parlament Ewropew u l-Kunsill ikunu t-tnejn infurmaw lill-Kummissjoni li mhumiex se jrin joġġezzjonaw. Dak il-perjodu għandu jiġi estiż bi 3 xhur fuq l-inizjattiva tal-Parlament Ewropew jew tal-Kunsill.

Artikolu 31

Evalwazzjoni ta' dan ir-Regolament u rapport dwar l-aċċess għad-data finanzjarja

1. Sa [OP jekk jogħġbok dahhal id-data = 4 snin wara d-data tad-dhul fis-seħh ta' dan ir-Regolament], il-Kummissjoni għandha twettaq evalwazzjoni ta' dan ir-Regolament u tissottometti rapport dwar is-sejbiet ewlenin tagħha lill-Parlament Ewropew u lill-Kunsill, kif ukoll lill-Kumitat Ekonomiku u Soċjali Ewropew. Dik l-evalwazzjoni għandha tivvaluta, b'mod partikolari:
 - (a) kategoriji jew settijiet ta' *data* oħrajn li għandhom isiru aċċessibbli;
 - (b) l-eskluzjoni mill-kamp ta' applikazzjoni ta' ċerti kategoriji ta' *data* u entitajiet;

- (c) bidliet fil-prattiki kuntrattwali tad-detenturi tad-*data* u tal-utenti tad-*data* u l-operat ta' skemi ta' kondiviżjoni tad-*data* finanzjarja;
 - (d) l-inkluzjoni ta' tipi oħrajn ta' entitajiet fil-lista ta' daww l-entitajiet mogħtija d-dritt ta' aċċess għad-*data*.
 - (e) l-impatt tal-kumpens fuq il-kapaċità tal-utenti tad-*data* li jipparteċipaw fi skemi ta' kondiviżjoni ta' *data* finanzjarja u li jaċċessaw id-*data* mid-detenturi tad-*data*.
2. Sa [OP jekk jogħġbok dahhal id-data = 4 snin wara d-data tad-dhul fis-seħh ta' dan ir-Regolament], il-Kummissjoni għandha tissottometti rapport lill-Parlament Ewropew u lill-Kunsill li jivvaluta l-kundizzjonijiet għall-aċċess għad-*data* finanzjarja applikabbli għall-fornituri ta' servizzi ta' informazzjoni dwar il-kontijiet skont dan ir-Regolament u skont id-Direttiva (UE) 2015/2366. Ir-rapport jista' jkun akkumpanjat, jekk jitqies xieraq, minn proposta legiżlattiva.

Artikolu 32

Emenda għar-Regolament (UE) Nru 1093/2010

Fl-Artikolu 1(2) tar-Regolament (UE) Nru 1093/2010, l-ewwel subparagrafu huwa sostitwit b'dan li ġej:

“L-Awtorità għandha taġixxi fil-limiti tas-setgħat mogħtija minn dan ir-Regolament u fil-kamp ta' applikazzjoni tad-Direttiva 2002/87/KE, tad-Direttiva 2008/48/KE*, tad-Direttiva 2009/110/KE, tar-Regolament (UE) Nru 575/2013**, tad-Direttiva 2013/36/UE***, tad-Direttiva 2014/49/UE****, tad-Direttiva 2014/92/UE*****, tad-Direttiva (UE) 2015/2366*****, tar-Regolament (UE) 2023/1114 (*****), tar-Regolament (UE) 2024/.../UE (******) tal-Parlament Ewropew u tal-Kunsill u, sa fejn daww l-atti japplikaw għall-istituzzjonijiet finanzjarji u ta' kreditu u għall-awtoritajiet kompetenti li jissorveljawhom, fi hdan il-partijiet rilevanti tad-Direttiva 2002/65/KE, inkluzi d-direttivi, ir-regolamenti u d-deċiżjonijiet kollha bbażati fuq daww l-atti, u ta' kwalunkwe att legalment vinkolanti ieħor tal-Unjoni li jagħti kompiti lill-Awtorità. L-Awtorità għandha taġixxi wkoll f'konformità mar-Regolament tal-Kunsill (UE) Nru 1024/2013*****.

* Id-Direttiva 2008/48/KE tal-Parlament Ewropew u tal-Kunsill tat-23 ta' April 2008 dwar ftehim ta' kreditu għall-konsumatur u li tħassar id-Direttiva tal-Kunsill 87/102/KEE (ĠU L 133, 22.5.2008, p. 66).

** Ir-Regolament (UE) Nru 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiziti prudenzjali għall-istituzzjonijiet ta' kreditu u d-ditti tal-investiment u li jemenda r-Regolament (UE) Nru 648/2012 (ĠU L 176, 27.6.2013, p. 1).

*** Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-superviżjoni prudenzjali tal-istituzzjonijiet ta' kreditu u tad-ditti tal-investiment, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE (ĠU L 176, 27.6.2013, p. 338).

**** Id-Direttiva 2014/49/UE tal-Parlament Ewropew u tal-Kunsill tas-16 ta' April 2014 dwar skemi ta' garanzija tad-depożiti (ĠU L 173, 12.6.2014, p. 149).

***** Id-Direttiva 2014/92/UE tal-Parlament Ewropew u tal-Kunsill tat-23 ta' Lulju 2014 dwar il-komparabbiltà tat-tariffi relatati mal-kontijiet tal-ħlas, il-bdil tal-kontijiet tal-ħlas u l-aċċess għal kontijiet tal-ħlas b'karatteristiċi bażiċi (ĠU L 257, 28.8.2014, p. 214).

- ***** Id-Direttiva (UE) 2015/2366 tal-Parlament Ewropew u tal-Kunsill tal-25 ta' Novembru 2015 dwar is-servizzi ta' pagament fis-suq intern, li temenda d-Direttivi 2002/65/KE, 2009/110/KE u 2013/36/UE u r-Regolament (UE) Nru 1093/2010, u li tħassar id-Direttiva 2007/64/KE (ĠU L 337, 23.12.2015, p. 35).
- ***** Ir-Regolament (UE) 2023/1114 tal-Parlament Ewropew u tal-Kunsill tal-31 ta' Mejju 2023 dwar is-swieg fil-kriptoassi, u li jemenda r-Regolamenti (UE) Nru 1093/2010 u (UE) Nru 1095/2010 u d-Direttivi 2013/36/UE u (UE) 2019/1937 (ĠU L 150, 9.6.2023, p. 40).
- ***** Ir-Regolament (UE) 2024/... tal-Parlament Ewropew u tal-Kunsill ta' ... dwar qafas għall-Aċċess għad-Data Finanzjarja u li jemenda r-Regolamenti (UE) Nru 1093/2010, (UE) 1095/2010 u (UE) 2022/2554 u d-Direttiva (UE) 2019/1937 (ĠU L ..., ..., p.).
- ***** Ir-Regolament tal-Kunsill (UE) Nru 1024/2013 tal-15 ta' Ottubru 2013 li jikkonferixxi kompiti speċifiċi lill-Bank Ċentrali Ewropew fir-rigward ta' politiki relatati mas-supervizjoni prudenzjali ta' istituzzjonijiet ta' kreditu (ĠU L 287, 29.10.2013, p. 63)."

Artikolu 33

Emenda għar-Regolament (UE) Nru 1094/2010

Fl-Artikolu 1(2) tar-Regolament (UE) Nru 1094/2010, l-ewwel subparagrafu huwa sostitwit b'dan li ġej:

“L-Awtorità għandha taġixxi fi hdan is-setgħat mogħtija minn dan ir-Regolament u fil-kamp ta' applikazzjoni tar-Regolament (UE) 2024/.../UE (*) tad-Direttiva 2009/138/KE bl-eċċezzjoni tat-Titolu IV tagħha, tad-Direttiva 2002/87/KE, tad-Direttiva (UE) 2016/97 (**) u tad-Direttiva (UE) 2016/2341 (***) tal-Parlament Ewropew u tal-Kunsill u, sa fejn daww l-atti japplikaw għal fornituri ta' servizzi ta' informazzjoni finanzjarja, impriži tal-assigurazzjoni, impriži tar-riassigurazzjoni, istituzzjonijiet għall-provvista ta' rtirar okkupazzjonali u intermedjarji tal-assigurazzjoni, fi hdan il-partijiet rilevanti tad-Direttiva 2002/65/KE, inklużi d-direttivi, ir-regolamenti u d-deċiżjonijiet kollha bbażati fuq daww l-atti, u kull att legalment vinkolanti iehor tal-Unjoni li jagħti kompiti lill-Awtorità.”

* Ir-Regolament (UE) 2024/... tal-Parlament Ewropew u tal-Kunsill ta' ... dwar qafas għall-Aċċess għad-Data Finanzjarja u li jemenda r-Regolamenti (UE) Nru 1093/2010, (UE) Nru 1094/2010, (UE) Nru 1095/2010 u (UE) 2022/2554 u d-Direttiva (UE) 2019/1937 (ĠU L ..., ..., p.).

** Id-Direttiva (UE) 2016/97 tal-Parlament Ewropew u tal-Kunsill

tal-20 ta' Jannar 2016 dwar id-distribuzzjoni tal-assigurazzjoni (ĠU L 26, 2.2.2016, p. 19).

*** Id-Direttiva (UE) 2016/2341 tal-Parlament Ewropew u tal-Kunsill

tal-14 ta' Diċembru 2016 dwar l-attivitajiet u s-supervizjoni ta' istituzzjonijiet

għall-provvista ta' rtirar okkupazzjonali (IORPs) (ĠU L 354, 23.12.2016, p. 37).

Artikolu 34

Emenda għar-Regolament (UE) Nru 1095/2010

Fl-Artikolu 1(2) tar-Regolament (UE) Nru 1095/2010, l-ewwel subparagrafu huwa sostitwit b'dan li ġej:

“L-Awtorità għandha taġixxi fil-limiti tas-setgħat mogħtija minn dan ir-Regolament u fil-kamp ta' applikazzjoni tad-Direttivi 97/9/KE, 98/26/KE, 2001/34/KE, 2002/47/KE, 2004/109/KE, 2009/65/KE, tad-Direttiva 2011/61/UE tal-Parlament Ewropew u tal-Kunsill*, tar-Regolament (KE) Nru 1060/2009 u tad-Direttiva 2014/65/UE tal-Parlament Ewropew u tal-Kunsill**, tar-Regolament (UE) 2017/1129 tal-Parlament Ewropew u tal-Kunsill***, tar-Regolament (UE) 2023/1114 tal-Parlament Ewropew u tal-Kunsill****, tar-Regolament (UE) 2024/... tal-Parlament Ewropew u tal-Kunsill***** u sa fejn dawk l-atti japplikaw għal ditti li jipprovdu servizzi ta' investiment jew għal impriżi ta' investiment kollettiv li jikkummerċjalizzaw l-unitajiet jew l-ishma tagħhom, emittenti jew offerenti ta' kriptoaasi, persuni li jkunu qed ifittxu l-ammissjoni għan-negozjar jew fornituri ta' servizzi tal-kriptoaasi u l-awtoritajiet kompetenti li jissorveljawhom, fi hdan il-partijiet rilevanti tad-Direttivi 2002/87/KE u 2002/65/KE, inklużi d-direttivi, ir-regolamenti u d-deċiżjonijiet kollha bbażati fuq dawk l-atti, u kull att legalment vinkolanti ieħor tal-Unjoni li jagħti kompiti lill-Awtorità.

* Id-Direttiva 2011/61/UE tal-Parlament Ewropew u tal-Kunsill tat-8 ta' Ġunju 2011 dwar Maniġers ta' Fondi ta' Investiment Alternattivi u li temenda d-Direttivi 2003/41/KE u 2009/65/KE u r-Regolamenti (KE) Nru 1060/2009 u (UE) Nru 1095/2010 (ĠU L 174, 1.7.2011, p. 1).

** Id-Direttiva 2014/65/UE tal-Parlament Ewropew u tal-Kunsill tal-15 ta' Mejju 2014 dwar is-swieq fl-istrumenti finanzjarji u li temenda d-Direttiva 2002/92/KE u d-Direttiva 2011/61/UE (ĠU L 173, 12.6.2014, p. 349).

*** Ir-Regolament (UE) 2017/1129 tal-Parlament Ewropew u tal-Kunsill tal-14 ta' Ġunju 2017 dwar il-prospett li għandu jiġi ppubblikat meta titoli jiġu offruti lill-pubbliku jew jiġu ammessi għall-kummerċ f'suq regolat, u li jħassar id-Direttiva 2003/71/KE (ĠU L 168, 30.6.2017, p. 12).

**** Ir-Regolament (UE) 2023/1114 tal-Parlament Ewropew u tal-Kunsill tal-31 ta' Mejju 2023 dwar is-swieq fil-kriptoaasi, u li jemenda r-Regolamenti (UE) Nru 1093/2010 u (UE) Nru 1095/2010 u d-Direttivi 2013/36/UE u (UE) 2019/1937 (ĠU L 150, 9.6.2023, p. 40).”

***** Ir-Regolament (UE) 2024/... tal-Parlament Ewropew u tal-Kunsill ta' ... dwar qafas għall-Aċċess għad-Data Finanzjarja u li jemenda r-Regolamenti (UE) Nru 1093/2010, (UE) 1094/2010, (UE) 1095/2010 u (UE) 2022/2554 u d-Direttiva (UE) 2019/1937 (ĠU L ..., ..., p.).

Artikolu 35

Emenda għar-Regolament (UE) 2022/2554

L-Artikolu 2(1) tar-Regolament (UE) 2022/2554 huwa emendat kif ġej:

- (1) Fil-punt (u), il-marka ta' punteggjatura “.” hija sostitwita b’“;”;
- (2) jiżdied il-punt (v) li ġej:
“(v) fornituri ta' servizzi ta' informazzjoni finanzjarja.”

Artikolu 36

Dhul fis-sehh u applikazzjoni

Dan ir-Regolament għandu jidhol fis-sehh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Huwa għandu japplika minn [OP jekk jogħġbok dahhal id-data = 24 xahar wara d-data tad-dhul fis-sehh ta' dan ir-Regolament]. Madankollu, l-Artikoli minn 9 sa 13 għandhom japplikaw minn [OP jekk jogħġbok dahhal id-data = 18-il xahar wara d-data tad-dhul fis-sehh ta' dan ir-Regolament].

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President